

УЛАДЗІМІР СЦЯПАН

Сам-наСам



БІБЛІЯТЭКА
ЧАСОПІСА

Маладосёла





БІБЛІЯТЭКА

ЧАСОПІСА




Маладосць

3 (21)

Выдаецца з 1988 года
Выходзіць 12 разоў у год

МІНСК
Выдавецтва
ЦК КП Беларусі
1990



Урядзімір Сцяпан

САМ-НАСАМ

а п а в я д а н н і

Уладзімір СЦЯПАН (СЦЕПАНЕНКА) нарадзіўся ў 1958 годзе ў мястэчку Касцюкоўка, што на Гомельшчыне. Скончыў мастацкае вучылішча і тэатральна-мастацкі інстытут. Служыў у Савецкай Арміі. Працаваў мастаком. Цяпер працуе рэдактарам на тэлебачанні. Вершы і апавяданні друкаваліся ў рэспубліканскіх выданнях.

«Сам-насам» — такую назву даў свайму зборніку апавяданняў малады пісьменнік Уладзімір Сцяпан. Аўтар пільна ўглядаецца ў твор маладога гараджаніна, свайго аднагодка і сучасніка. Героі, знаходзячыся як у звыклых, бытавых сітуацыях, так і ў парадаксальна-экстравагантных, выяўляюць або высокія маральныя якасці, або страту іх. Сабраныя разам, творы аўтара даюць пэўны партрэт маладога чалавека нашых дзён.

ГАДЗІННІК ЗА СЦЯНОЙ

Калі прыслухацца да гукаў, што напаўняюць кватэру, то можна пачуць, як за сцяной цікае гадзіннік. Звонка і няспешна падаюць буйныя кроплі, аднастайна і бесперапынна бяжыць час.

Дзінь!-Бім!-Бом!

Металічна-хрусткі гук напаўняе двухпакаёвую кватэру лёгкім вібрыруючым звонам... Ізноў буйныя кроплі працінаюць сцены і трапляюць у пакой, дзе за круглым сталом, на якім раскладзены падручнікі і сшыткі, сядзіць хлопчык. У кватэры хлопчык, вучань другога класа, і суседка, якая даўно на пенсіі, бацькі хлопчыка на працы. У вузкім доўгім калідоры крокі. Цяпер адчыняцца дзверы і на парозе з'явіцца баба Вера.

— Валодзька, ты сабраўся ў школу? Ужо палова на першую.

Хлопчык загортвае сшытак.

— Ты што, не чуеш?

— Чую.

— То збірайся, калі чуеш.

Гэта заўсёды дыялог. Старая суседка ніколі не заходзіць у пакой, яна сваім ціхім голасам размаўляе з-за парога.

— У мяне яшчэ ёсць час,— кажа хлопчык.

— У цябе ёсць, але трэба спяшацца, а то яго не будзе.

— Будзе,— спакойна кажа Валодзька.

Баба Вера паварочваецца і павольна аддаляецца ў прыцемкі калідора.

Шуміць у жалезнай ракавіне вада, звякае чайнік, дзынкае посуд.

Хлопчык загортвае падручнік, адкрывае партфель. Тонкія сшыткі складаюцца ў кардонную папку, завязваюцца матузкі. І папка ставіцца ў партфель. На тым месцы, дзе яна ляжала, заўсёдная запіска, якую кожную раніцу пакідае маці. Хлопчык перачытвае друкаваныя літары, зашчэплівае партфель.

У кухні два сталы, два шкапчыкі, дзве паліцы з посудам і пліта на чатыры фаеркі. Адна фаерка ўключана — на ёй грэецца чайнік. Хлопчык ля свайго стала ўздываецца на дыбачкі і па чарзе падывае накрыўкі каструль. Потым налівае кубак кампоту, дастае са шкапчыка батон. Увесь гэты час баба Вера назірае за ім.

— А суп, Валодзька?

— Не хачу.

— Чаму?

— Я ўчора еў суп.

— Дык гэта было ўчора.

— Прыйду са школы і буду есці разам з усімі.

Так яны размаўляюць штодня. Задаюцца прыкладна адны і тыя ж пытанні, на якія даюцца адны і тыя ж адказы.

Чайнік выдыхвае пару, сіпіць, накрыўка пачынае падскокваць. Баба Вера выключае пліту. Са шкапчыка дастае стракатую ў сланах бляшанку і засыпае ў імбрычак лыжку заваркі, з паліцы здымае вялікі кубак з адбітым вушкам.

— На вуліцы дождж, Валодзька.

Шкло акна чыстае. З-за кактусаў у высокіх вазонніцах відаць толькі неба, роўнае і светла-шэрае. Валодзька выходзіць на балкон. Два галубы палохаюцца, лапочуць крыламі і ўзлятаюць.

— Баба Вера, зноў галубы на балконе, — кажа ён і сочыць птушак, якія ляцяць праз двор да суседняга дома.

— Што, дождж перастаў?

— Не, я кажу, галубы прыляцелі.

— Я ведала, што будзе дождж, з вечара ногі балелі.

— Дажджу няма. Перастаў.

— Апранайся, а то спознішся.

Вуліца і школьная пляцоўка паблісхваюць калюгамі. На чорны асфальт дрэвы кідаюць яркую лістоту. Галубы вяртаюцца і садзяцца на мокрыя парэнчы...

— Вось і птушкі прыляцелі,— старая паказвае на іх.— Трэба пакарміць...

Валодзька ў сваім пакой апранае школьную форму.

Дзінь!-Бім!-Бом!

Гучаць звонкія і ясныя ўдары. Хлопчык слухае, як металічны гук завісае, ускалыхвае паветра. Па сценах пакоя ляцяць срэбныя кляновыя лісты. Яны падаюць, павольна перакручваюцца, з лёгкам звонам чапляюцца вострымі рожкамі за шурпатасці тынкоўкі...

Робіцца ціха. Лісце вяртаецца назад, застывае на жоўта-зялёнай сцяне.

— Ці чуеш, Валодзька?

— Што?

— Гадзіннік. Хутчэй збірайся.

— Я ўжо апануўся,— хлопчык бярэ партфель і выходзіць у калідор.

— Вазьмі, па дарозе з'ясі.

— Дзякуй.

У руцэ хлопчыка яблык. Учора была цукерка, сёння яблык, заўтра... Валодзька разумее, што сённяшні дзень паўторыцца.

Суседка прыпыняе яго, цёплай далонню прыгладжвае непрычасаныя валасы.

— Надзень кепку. На вуліцы дождж.

— Я ведаю, што дождж...— Ён не дагаворвае і адчыняе цяжкія калідорныя дзверы.

Хлопчык не адплюшчвае вочы і лічыць удары гадзінніка. Пасля дзевятага ўстае з ложка. На клёнах, што ўздываюць свае шаты да трэцяга паверха, свіцяцца лісты. Яркім кругам, крыху замглёная, падобная да адпаліраванага дыска, вісіць восеньскае сонца. На сценах пакой хістаюцца цені галін — пакой нагадвае парк, срэбныя лісты, зробленыя па трафарэту, паблісхваюць.

На цыраце круглага стала запіска: заместа «суп» напісана «каша», а заместа «кампот» — «малако».

Па дарозе на кухню хлопчык спыняецца ля дзвярэй суседкі, здзіўлены цішынёй. У яе пакоі ціха, з кухні яе таксама не чуваць. У гэты час баба Вера звычайна гатуе ці палівае кактусы... У пад'ездзе чуюцца галасы, у трубах шуміць вада; але ўсе гэтыя гукі аб'ядноўвае і перамагае гадзіннік, што цікае за дзвярыма суседкі.

— Валодзька, зайдзі!

Ён палохаецца, пачуўшы голас бабы Веры.

— Добры дзень,— кажа хлопчык з парога.

Баба Вера ляжыць на высокім ложку. Яе твар цьмяна вымалёўваецца на вялікай падушцы.

— Праходзь, праходзь,— кажа яна.

У куце, ля акна, фікус у драўляным вазоне. Яго тоўстыя лісты здаюцца цыратавымі і цяжкімі. Другі кут займае гадзіннік, вышынёю роўны з шафаю. Малочны цыферблат аздабляе вянок пераплеценага між сабой лісця, акенца, за якім хістаецца бліскучы дыск маятніка, аблямоўваюць точаныя паўкалоны. Па вуглах гадзінніка — тоўстыя вітыя слупы, на якіх трымаецца арка і надае гадзінніку ўрачыстасць і завершанасць.

— Валодзька, запалі святло.

Хлопчык толькі цяпер заўважае, што ў пакоі суседкі цемнавата. Ён паварочваецца і націскае на рыфлёны ражок выключальніка. Абажур, які здаваўся бляклым і пыльным, робіцца ружовым.

— Баба Вера, я ўключыў святло.

— Дзякуй, сядай на канапу.

Хлопчык уладкоўваецца на канапу, пакрытую клятчастай посцілкай.

— Нават пабудзіць цябе не змагла.

— Я сам падняўся.

Побач з высокім ложкам — крэсла, на якім тэрмометр без футарала, пачак з таблеткамі і паўшклянкі вады.

— Можа, вам што прынесці?

Пытанне доўга застаецца без адказу.

— Нічога не трэба...

Плямамі снегу, які незаўважна растае і мяняе абрысы, ляжаць карункавыя сурвэткі. Яны на сталё, шафе, пад керамічнымі вазонніцамі, з якіх вытыркаюцца сівыя шары кактусаў. Усё, што знаходзіцца вакол, здаецца старым і пыльным, хоць пылу не відаць. Толькі чорны гадзіннік выдае новым і абыякавым да ўсяго.

Дзінь!-Бім!-Бом!

Хлопчык азіраецца на бабу Веру, потым на гадзіннік, дзе з-за шкла яшчэ гучыць металічнае рэха.

— Палова на дзесятую,— стомленым голасам кажа суседка.

— Так,— адказвае хлопчык.

— Валодзька, ты ўжо вялікі, завядзі гадзіннік,— баба Вера папраўляе коўдру і пачынае тлумачыць.

Хлопчык падыходзіць да гадзінніка, паварочвае медны ключ і адчыняе дзверцы. Маятнік сту-

кае аб руку і нерухомее. У пукатым дыску адбіваецца дзіцячы твар. Паліраваная паверхня падоўжвае нос, круглая галава выцягваецца, вусны робяцца тонкія, а невялікі пакой — доўгі, аж сцены з усімі рэчамі загінаюцца за край дыска.

— Цяпер адну за другой падцягні гіры.— У маятніку адбіваецца доўгі ложка і рука бабы Веры.— Не бойся.

Адну, потым другую, з металічным хрубастам ланцужка, Валодзька падцягвае гіры. У пакоі неверагодна ціха. Чуваць, як цяжка дыхае баба Вера.

— Зараз крані маятнік.

Асцярожна ўказальным пальцам Валодзька піхае залаты дыск і адразу адымае руку. Маятнік раўнамерна гойдаецца. Усярэдзіне гадзінніка пстрыкаюць колы і зорачкі, мінутная стрэлка сутаргавата зрушваецца на адну чорную рыску.

— Зачыні гадзіннік,— ціха просіць баба Вера.

Хлопчык зачыняе гадзіннік і два разы паварочвае медны ключ.

— Дзякуй табе.

— Баба Вера, а што там напісана?

— Лацінскія лічбы.

— Гэта я ведаю, пад лічбай дванаццаць што?

— Імя майстра, які зрабіў гадзіннік.

— А колькі яму гадоў?

— Гадзінніку? Больш, чым мне.

— Баба Вера, а колькі вам год?

Суседка паварочвае галаву да хлопчыка, але глядзіць не на яго, а вышэй, на белы цыферблат.

— Валодзька, вазьмі сабе ключ ад гадзінніка. Бяры, будзеш прыходзіць штодня і заводзіць яго, ты ўжо навучыўся. Добра?

Валодзька выцягвае медны ключ з вушкам, па-

добным да кветкі ці крыжа, крыху трымае на далоні і кладзе ў кішэнь.

— Я прыйду заўтра раніцой, завяду гадзіннік, цяпер я ўмею.

Тонкая падвоеная стрэлка зрушылася яшчэ на некалькі рысак між лацінскімі лічбамі.

— Ты ўжо зрабіў урокі?

— Яшчэ ўчора.

— Паснедаў?

Валодзька садзіцца на канапу і некаторы час слухае ціканне гадзінніка. Суседка маўчыць. Побач з гадзіннікам вісіць карціна.

— Гэта мора, — нечакана ён чуе ціхі голас бабы Веры.

— Мора? — перапытвае хлопчык і падыходзіць да невялікай карціны ў белай рамцы.

— Так, мора.

Белая стужка берага. Сіняя вада, над якой блакітнае неба. Вузкія белыя аблогі. Спакой і цішыня. Вузкія аблогі, здаецца, спыніліся ў сваім палёце, а ледзь прыкметныя рыскі хваль змяняюць адна адну, але застаюцца нерухомыя.

— Здымі яе і падай мне.

— Якое вялікае мора! — Валодзька здымае са сцяны дошку ў тонкай сціплай рамцы.

— Мора... Яно сапраўды вялікае, а бераг вельмі кароткі. — Суседка трымае перад сабой карціну.

У свой пакой хлопчык вяртаецца з карцінай. Каля акна ён доўга глядзіць на спакой сіняй вады, на бясконцасць блакітнага неба са спыненымі вузкімі аблокамі.

На ржавых парэнчах сядзяць галубы. Валодзька крышыць кавалак хлеба і кідае на балкон.

— Баба Вера, а вашы галубы прыляцелі, — кажа ён у вузкую шчыліну прычыненых дзвярэй. — Я ім даў хлеба.

Увечары, калі Валодзька вяртаецца са школы, у кватэры востра пахне лекамі. Дзверы ў пакой бабы Веры адчынены: там маці і дзве жанчыны ў белых халатах. У адной з жанчын у руках шпрыц. Другая бліскае акулярамі і зачыняе дзверы. У кухні спінаю да ўваходу сядзіць мужчына ў пацёртым скураным плашчы, побач з ім вялікі зморшчаны партфель. Насупраць мужчыны — Валодзькаў бацька. На «добры дзень» мужчына паварочвае галаву з маленькімі вочкамі і праз плячо кідае позірк у цёмны калідор.

— Так, малога лепш завезці, навошта яму бацьці гэта, — кажа мужчына і ставіць партфель сабе на калені.

— Валодзька, мый рукі і хутка вячэрай. Паедзем.

— Куды паедзем?

— Дні са два пажывеш у цёткі.

— А ў школу?

— Не спрачайся, хутка вячэрай і пераапранайся. — У голасе бацькі стомленасць.

— А мама паедзе з намі?

— Яна застанеца дома.

— Бабу Веру забяруць у бальніцу?

— Забяруць... — мужчына ідзе ў пакой бабы Веры.

Адтуль выходзіць маці, у яе руках кавалак бінта.

— Давай партфель і садзіся да стала, — у мяккім голасе маці стомленасць, — хутчэй вячэрай, а то будзе позна ехаць.

Раніцай Валодзька сваім ключом адмыкае цяжкія калідорныя дзверы. У кватэры нязвыкла ціха. Тонкім струменьчыкам цячэ і разбіваецца ў ракавіне вада. Хлопчык прыўздымаецца на дыбач-

кі, закручвае кран. Са сметніцы тырчаць канса-роўкі, абсыпаныя лушпіннем бульбы. У куце чарада бутэлек з белага і зялёнага шкла. На сталах грувасціца непамыты посуд. Толькі чайнік бабы Веры на сваім заўсёдным месцы — на паліцы, побач з кубкам, у якога няма вушка.

На дзвярах пакая суседкі наклеплены паска паперы з чарнільнай пячаткай і доўгім неразборлівым подпісам. Дзверы зачынены. На балконе адна на адну састаўлены доўгія лавы з белых габляваных дошак. Па лавах ходзяць галубы. У сваім пакоі Валодзька пераапрацае і нейкі час аглядае пакой. На круглым сталё новай цырата. Неўпрыкмет, успамінаючы два доўгія дні, пражытыя ў цёткі, Валодзька засынае на канапе.

Яго будзіць тупат з калідоры і грукат у дзверы. На парозе мужчына ў скураным плашчы.

— Бацькі на працы? А ты што, сам прыехаў? — кажа мужчына і, не чакаючы адказу, зачыняе дзверы.

За сцяной чуцен скрыгат мэблі, якую перастаўляюць, і мужчынскія галасы. Хлопчык выходзіць у калідор. З пакая суседкі два незнаёмыя мужчыны выносяць на плячах вялікі чорны гадзіннік. Мужчына ў плашчы кіруе.

— Пачакайце! Трэба загарнуць яго!

Мужчыны спыняюцца. Той, што ішоў паперадзе, прыгінаецца і апускае гадзіннік на падлогу, якраз насупраць хлопчыка.

— Стаіць, — кажа ён і міргае хлопчыку.

— Я магу заводзіць, я ўмею, мяне навучыла баба Вера!

— Завядуць і без нас. — Мужчына папраўляе кепку і прытульваецца плячом да гадзінніка.

Усярэдзіне гадзінніка нешта скрыгоча.

Дзінь!-Бім!-Бом!

Пакуль гучыць і памнажаецца гулкім калідорам рэха металічнага ўдару — па сценах пакая ляцяць срэбныя кляновыя лісты. Яны падаюць, павольна перакручваюцца і з лёгкім звонам чапляюцца вострымі рожкамі за шурпатасці тынкоўкі...

Гук, што раптоўна ўзнік у глыбіні чорнай скрыні і напоўніў кватэру, змаўкае...

— Каб яго! Я нават спалохаўся, як ён ляснуў! — Кажа адзін з дарослых.

— Выносьце хутчэй, — гаворыць мужчына ў плашчы і накідвае на гадзіннік посцілку.

— Узялі!! — у два галасы вымаўляюць адно слова мужчыны і бяруць на плечы гадзіннік.

Яны крыху пагойдваюцца і павольна ідуць па калідоры.

— Слухай, а ты не ведаеш, куды старая клала ключ ад гадзінніка? Усё агледзеў, нідзе няма. — Мужчына звужае маленькія вочкі і зазірае ў Валодзькаў твар. — Дык, можа, ведаеш?

— Не, не ведаю... — адказвае Валодзька і зачыняе дзверы свайго пакая.

...Мужчына тупае ля пакая бабы Веры, шчоўкае ключом і таропка выходзіць з гулкай кватэры.

Супакоенасць вяртаецца да хлопчыка паступова, разам з аднастайным шумам ветру і дажджу. Ён выходзіць на балкон, дзе пад мокрымі лавамі сядзяць галубы. У шкапчыку знаходзіць хлеб, крышыць і кідае птушкам. Здымае з паліцы чайнік, напаўняе яго вадой і палівае ўсе кактусы, што растуць на падваконні. Чайнік ставіць на заўсёднае месца, побач з кубкам.

Каля пакая суседкі ён спыняецца. На дзвярах новая паска паперы з тым жа неразборлівым подпісам і чарнільнай пятчаткай. Хлопчыку здаец-

ца, што там, за дзвярыма, цікае гадзіннік. Валодзька прыціскаецца шчакой да патрэсканай фарбы і некаторы час прыслухоўваецца да аднастайнага бомкання буйных кропель.

ШЛЯГЕР

Кава ім не падабалася. Яе паўднёвы колер, гарачы смак і арыстакратычны водар не выклікалі іхняга захаплення.

* * *

— Гэта апошняя, — Андрэй адкаркаваў бутэльку і напоўніў шклянкі.

— Мне падабаецца піць няспешна, — Аліна запаліла наступную цыгарэту.

— А куды спяшацца? — Антон падняў сваю шклянку і нетаропка выпіў.

Яны былі дыпломнікамі мастацкага вучылішча. Майстэрня знаходзілася на шостым паверсе вялікага вуглавога дома, які ўпрыгожвае скрыжаванне цэнтральных вуліц.

Паветра мансарды ад тытунёвага дыму і вечаравага святла выдавала падфарбаваным у сіні колер. Яго празрыстыя сувоі, працятыя вертыкалямі мальбертаў, ледзь заўважна рухаліся, змянялі выявы на пачатых і скончаных палотнах.

Яны сядзелі вакол грувасткага дыктавага подыума. Абрус замянілі лісты шчыльнай белай паперы. На ёй, пасярэдзіне подыума, мясціўся нацюрморт: бутэлька з віном, некалькі яркіх цукерак, цыгарэты, кансароўка-попельніца і тры шклянкі.

Месяц таму Антон і Аліна пасварыліся. Цяпер

яна спала з Андрэем. Антон гэта ведаў. Яны сядзелі поруч і пілі таннае віно. На паперы заставаліся вінныя плямы.

— Ён паказваў сваю новую карціну,— Аліна адпіла глыток, збіла попел.— Люблю чырвонае віно,— яна прымружыла веі.

Калі яна хвалілася ці жадала здзівіць, то прыплюшчвала вочы, гаварыла павольна і расцягвала словы.

— Ад яго пад раніцу страшэнна смажыць і галава баліць, а п'ецца добра,— голасам знаўцы, які выносіць прысуд, сказаў Антон і перакуленай шклянкай аддрукаваў на паперы ланцуг.

— Яго новыя карціны...— пачала Аліна.

— Як і ранейшыя,— перапыніў Антон.— Толькі называюцца інакш,— Антона зачепіла, што не яго, а Аліну запрасіў да сябе ў майстэрню кіраўнік дыпламаў.— Мне і старыя не падабаюцца... А ён не прапаноўваў табе пераспаць з ім?

— Я кажу, ён паказваў карціну.

— Пра карціны мы чулі. Не трэба заводзіцца,— паспрабаваў супакоіць Андрэй.

— Яшчэ ён прапанаваў напісаць мой партрэт,— голасам, які злаваў Антона, сказала Аліна.

— Абавязкова партрэт? І пажадана ў поўны рост. А лепш аголеная... Стары разумее,— падкрэслена здзекаваўся Антон.

— Кінь ты! Ён стары для яе.

— Чаму стары? Яму толькі пяцьдзесят,— Аліна дапіла віно і ўзяла цыгарэту.

— Нельга адмаўляць старому чалавеку. Гэта негуманна, неміласэрна. Што табе, цяжка? — голас Антона дакладна перадаў інтанацыі кіраўніка.— Мы не будзем крыўдаваць. Праўда? — ён паляпаў па плячы Андрэя.

— Не,— Андрэй кіўнуў галавой.

— Бачыш, мы добрыя,— Антон пачаў заводзіцца.

— Заткніся! — Аліна падхапілася з крэсла і паваліла бутэльку.

Цёмная пляма, як расціснутая кветка, заблішчэла на белым аркушы.

— Дура,— задаволена і спакойна кінуў Антон і паставіў бутэльку.

П'яныя яны не былі, але і цвярозымі назваць іх было цяжка.

Аліна гучна смяялася, хістала мальберты і тушыла амаль цэлыя цыгарэты. У майстэрні цямнела. Антон перакуленай шклянкай ствараў ці то выявы крыжоў, ці то геаметрычных кветак.

У чатырох вокнах, як на каляровай стужцы, кадравалася травеньскае неба. Усе маўчалі. Унізе, за вокнамі, звінелі трамваі. Сіні водбліск ад выкрасленых трамваямі іскраў прабягаў па нахіленай столі мансарды. Нехта з хлопцаў павінен быў сысці.

— Дап'ём віно?..

— Антону не трэба — будзе балець галава,— Аліна выйшла з-за палатна.

— У цябе ніхто не пытаў,— Антон паставіў сваю шклянку да бутэлькі.— Суцеш старога чалавека!

— З ім я піць не буду,— Аліна павярнулася, пайшла да дальняй сцяны і села там паліць.

— А я вып'ю. Давай, Антон, шклянкі,— Андрэй разліў рэшткі і паставіў бутэльку на падлогу.

— За што?

— За нас.

— За вас я піць не жадаю,— ён пашукаў вачамі Аліну.— Я вып'ю... Я ведаю, за што.

Яны моўчкі выпілі.

— Я стаміўся, — Антон падняўся.

— Пойдзеш дахаты?

— Не ведаю. Пайду прайдуся.

— Глядзі. Лепш ідзі дахаты, — Андрэй падняўся следам за ім.

Антон адчыніў замок, запаліў цыгарэту і пайшоў. Андрэй колькі часу стаяў на пляцоўцы. Нарэшце грукнулі пад'ездныя дзверы і зрабілася ціха.

Аліна сядзела на подыуме, які быў засланы вялікім кавалкам палатна, складзенага ў некалькі столак. Андрэй лёг і паклаў галаву ёй на калені.

— А калі хто прыйдзе? — спытала Аліна і паставіла шклянкі на падлогу.

— Не адчынім.

Яна вызвалілася з яго абдымкаў, паднялася і праз галаву скінула сукенку. Сіні водбліск зрабіў яе цела гіпсавым, а калі згас — яна наблізілася да Андрэя і пакорліва легла побач...

— Антон! — у яе голасе быў жах.

Андрэй павярнуўся на спіну. У прастакутніку акна цёмным абрысам на папяловым небе стаяў Антон. Яго твар прыціскаўся да шкла. Растапыраныя далоні трымаліся за гэтую нябачную перагародку між пакоем і небам. Андрэй павольна рушыў да яго. Цёмная постаць кранулася, далоні заслізгацелі на шкле. Па чарзе ён з'явіўся ў кожным з чатырох вокнаў.

Калі Андрэй выбег на вуліцу, Антона там не было. Спыняліся і адыходзілі трамваі. Спяшаліся людзі. Андрэй ля пажарных драбін паглядзеў на вокны майстэрні, на вузкі, як ступіць нагой, карніз і адчуў спустошанасць і цвярозасць.

З іх трох толькі Аліна працягвае пісаць карціны. Раз на тры-чатыры гады яна прыязджае да

бацькоў і тэлефануе Антону ці Андрэю. Яны су-стракаюцца, заходзяць у кавярню, займаюць асобны столік і п'юць каву.

Аліна скардзіцца на мужа, хваліцца сынам. Яны рады гэтым сустрэчам.

НАСЛАННЁ

Я спадзяваўся на парк, але спёка панавала і там. Натужна трашчалі касілкі. Востра пахла бензінавым дымам, які цягнуўся сіняватымі шлейфамі за чырвонымі касілкамі і распываўся над шчаціністымі траўнікамі. Я сядзеў на санцапёку, бо лаўкі ў засені алеі былі занятыя. Ля ног, на ходніку, уздымалі гарачы пыл млявыя шызыя галубы. Паралельна алеі была вуліца. Калі святлафор успыхваў чырвоным, вуліца напаўнялася машынамі. На свежапафарбаваныя тэлефонныя будкі і стракатыя кіёскі глядзець было балюча.

— У вас не будзе запалак? — побач села жанчына.

Я падаў запальнічку.

— Не працуе, — жанчына некалькі разоў бездапаможна шчоўкнула спружынай. — Дапамажыце, — вінавата і адначасова дапытліва зірнула яна на мяне.

Агеньчыку не было відаць.

Жанчына была апранута ў лёгкую стракатую спадніцу і белую паўпразрыстую кашулю. Я адвёў вочы ад ярка асветленай тканіны.

— Я спадзяюся на вашу дапамогу, — яна глыбока зацягнулася. Тонкі струменьчык дыму павольна ўздымаўся ад цыгарэты. — Вы мне дапаможаце?

Я назіраў, як яна ішла да мяне па алеі, у залацістым контрсвятле, якое дакладна абмалёўвала яе зграбнае цела. Мне падабаліся доўгія ногі і высокія абцасы, мне падабалася яе раскаванасць.

— Ведаеце, я не магу больш. Я зусім знервавалася. Ён мне здраджвае. У яго ёсць жанчына. У яго ёсць каханка. Я ўпэўнена ў гэтым! — яна гаварыла і ўвесь час пазірала халоднымі сінімі вачыма на літую чорна-алейную агароджу парку, на чараду машын, на тэлефонныя будкі.— Дапаможаце?

Было горача. Сухое нерухомае паветра напаўнялася трэскам блізкай касілка.

— Пачакайце! Пры чым тут я? Адкуль вы ўсё гэта ўзялі? — я разгубіўся.— У мяне тут прызначана сустрэча.

— Мне трэба пагаварыць з ёй. Зразумейце мяне. Я спадзяюся на вас,— яе просьба і голас не стасаваліся з яе ўпэўненым, нават экстравагантным выглядам.

— Нічога я не разумею.

— Вясной ён трапіў у аварыю. У машыне з ім была жанчына — гэта яна. Не пераконвайце мяне. Вы, відаць, падумалі, што я...— яна паспрабавала ўсміхнуцца.

— Я слухаю,— я глядзеў на яе ногі, на цёмнавішнёвыя акуратныя пазногці.

— Я больш не магу так. Гэта немагчыма трываць. Прасачыце, куды ён пойдзе,— мне неабходна пагаварыць з ёй,— яна кінула недапалак на скошаны траўнік.

Мне падалося, што ад гэтай цыгарэты можа загарэцца жнівеньскі парк. Да спаткання было яшчэ больш за гадзіну. Я не змог адмовіць.

— Чакаю вас тут,— яна хвалявалася, калі па-

казвала на мужчыну, які крочыў па другім баку вуліцы ля гарача-жоўтых тэлефонных будак.

* * *

...Спачатку я ішоў за ім на даволі значнай адлегласці. Больш за ўсё я баяўся яго згубіць ля прыпынкаў, дзе з аўтобусаў і тралейбусаў выходзілі людзі...

...Мужчына быў не надта прыкметны. Выглядаў гадоў на трыццаць пяць. Калі прыспешваў хаду, нахіляў каротка пастрыжаную галаву ўперад. Высокі, прыкладна майго росту ці крыху ніжэйшы. Нервовы — гэта было відаць па тым, як ён абганяў прахожых.

Калі ён спыняўся, я рабіў выгляд, што ў мяне разбэрсаліся красоўкі, ці пачынаў разглядаць замежныя стракатыя аўтобусы. Я ўвесь час прымушаў сябе трымацца далей і не парушаць адлегласць паміж намі.

...Спачатку было непрыемна сачыць за ім, а потым гэты занятак захапіў мяне. Мужчына спыняўся — мне даводзілася хавацца за купку турыстаў, што фатаграфаваліся на фоне праспекта. Шчоўкалі фотаапараты, і я, відаць, трапляў у кадр.

Мужчына стаў у чаргу па газіроўку, але шклянкі занятыя. Няўважлівы — шклянкі нават аўтамата.

— Вам шклянку? — цікава, які ў яго голас.

— Цёплая? — стомлена пацікавіўся ён.

Дарэмна я гэта зрабіў, ён мог здагадацца. Я сцешыў сябе думкаю, што нам проста па дарозе. Асфальт мяккі. На ім шмат слядоў, асабліва ад тонкіх жаночых абцасаў. Відаць, непрыемна на

такіх абцасах па мяккаму асфальту — адсутнічае цокат...

Я задумаўся і згубіў мужчыну. Куды ён мог падзецца? Вочы шукалі знаёмае спалучэнне белай кашулі, шэрых порткаў і чорнага «дыпламата»...

«Дыпламат» стаяў ля сцяны. Мужчына тэлефанаваў з таксафона. Ён ківаў галавой, быццам той, з кім ён гаварыў, мог яго бачыць. Я змушаны быў прайсці побач і павярнуць за рог дома...

...Белая, як цукровая, балюстрада ўздоўж праспекта з пукатымі вазамі нагадвала перфарацыю фотастужкі. На ёй быў адзіны герой — мужчына ў белай кашулі, усё астатняе праходзіла фонам. Не заўважыць мяне на гэтым даволі нешматлюдным месцы праспекта было немагчыма.

Мужчына пачаў азірацца. Яго хада то запыльвалася, і здавалася, што ён спыніцца, то ізноў пачынаў спяшацца. Ён азірнуўся, мне няма куды збочыць. Вада пад мостам калюча зіхацела.

На мосце ў мяне з'явілася думка падысці да яго і ўсё растлумачыць. Ён мне падабаўся, і я нават спачуваў яму. Потым падумалася, што можна развярнуцца і пайсці ад яго — і хай яны самі разбіраюцца ў сваіх адносінах.

Але я ішоў, крок у крок, за ім.

У падземным пераходзе было прахалодна. Скразняк ганяў пыл і пах бітуму.

— Стойце! Што вам ад мяне патрэбна? — яго рука сціснула мой локаць. Мужчына заступіў мне дарогу.

Я не вырываўся.

— Нічога. Што здарылася? — я адчуваў недарэчнасць свайго пытання.

Ён адпусціў маю руку.

— Хачу пагаварыць з вамі,— я сапраўды спа-чуваў яму.

У мужчыны на твары была разгубленасць і спалоханасць.

— Дзеля гэтага абавязкова сачыць за мной? — ён злаваў.

— Я хацеў падысці раней. Ведаеце, так атры-малася.

— Я вас не ведаю. Хто вы такі? — даволі рэз-ка перапыніў ён.

— Вы ўсё зразумеете. Я...

— Так! Так! — ён паставіў свой чорны «дып-ламат» да сцяны.

— Мяне папрасіла прасачыць за вамі ваша жонка. Яна хоча ведаць адрас.

Мае словы яго не здзівілі. Ён паспакайнеў.

— Я так і ведаў,— ён пахітаў галавой.

— Не хвалюйцеся...

— Я не хвалюся. Хто яна вам? Каханка? — яго тонкія вусны з'едліва скрывіліся, і ён агле-дзеў мяне.

— Ніхто... Гэта спёка. Я сустрэў яе ў парку, насупраць вашай установы, і яна папрасіла мя-не... Паверце, мяне не цікавяць вашы адносіны.

Некаторы час мы маўчалі і глядзелі адзін на аднаго. Ён вышэйшы за мяне, калі мы побач— гэта было відавочным.

— Навошта?.. Навошта ёй гэта ведаць?

— Яна вельмі прасіла.

— Я не живу з ёй год. Яна тэлефануе на пра-цу, сочыць за мной. Я стаміўся ад гэтага ўсяго. Стаміўся.

— Яна хоча пагаварыць з вашай жанчынай.

— Дайшла. Просіць людзей сачыць за мной. Ёй цяжка адмовіць, я разумею... Гэтага ніколі не

будзе. Перадайце ёй — ніколі! — мужчына ўзяў «дыпламат».

— Што мне ёй сказаць?

Мужчына паглядзеў на гадзіннік.

— Можа, я магу вам дапамагчы?

— Я сам вінаваты...

Мы стаялі ля прахалоднай мармуровай сцяны. Маўчанне рабілася невыносным.

— Я не магу вярнуцца да яе. У мяне жанчына, і ў нас хутка будзе дзіця. Мы памянjalі кватэру.

— Мне не трэба адрас. Я скажу, што згубіў вас. Вы селі ў таксі, і я згубіў вас.

— Што гэта зменіць? — у голасе бездапаможнасць і разгубленасць. — Мне нічога не аставалася зрабіць... Яна сачыла за кожным маім крокам. Жыццё ператварылася ў пакуту. Яе падазронасць не ведала межаў. Гэта немагчыма зразумець... Кожны дзень падазронасць.

— Даруйце, я не ведаў.

— Нічога. Бывайце... Я пайду.

Я застаўся ля мармуровай сцяны. Знаёмая постаць аддалялася. Па звычцы я працягваў сачыць за белай кашуляй, пакуль мужчына не збочыў да метро. Мая прыгода скончылася.

* * *

Да спаткання аставалася чвэрць гадзіны. Падзямлёй я перайшоў плошчу і выйшаў на гарачы праспект. Я няспешна набліжаўся да парку і думаў пра тое, што гэтыя дзве жанчыны вельмі падобныя.

Перфарацыя балюстрады. Пыльная лістота парку. Настрой быў сапсаваны. Горад успрымаўся манументальна.

Я быў упэўнены, што яна прыйшла на спатканне і чакае мяне. Хто яна мне? Спім. Яна кажа, што кахае. Я маўчу. Нашы адносіны простыя. Здаецца, пакуль ніхто ні за кім не сочыць. З такімі думкамі я збочыў у парк.

Трава, якую скасілі гадзіну таму, сухая. Я пайшоў цэнтральнай алеяй.

Яна заўважыла мяне першая.

— Прывітанне! — адначасна сказалі мы.

— Даўно чакаеш?

— Даўно.

Я глядзеў праз парк у бок вуліцы.

— Там была аварыя. Жанчына трапіла пад машыну. Спяшалася ад тэлефона ў парк.

— Ты яе бачыла?

— Не, я не падыходзіла. Казалі, маладая.

— Даўно?

— З паўгадзіны. А чаму ў цябе такі голас? — яна ўважліва паглядзела мне ў вочы.

— Спёка, — адказаў я і шчоўкнуў запальніч-кай.

НА ВУЛІЦЫ

— Гэй, інтэлігент, купі сабаку! Калі табе не трэба, то ёй купі! — чуецца надтрэснуты голас, і ад сцяны аддзяляецца цёмная постаць.

— Са-бач-ка! — аглядваецца дзяўчынка.

— Пайшлі, пайшлі! — прыспешвае хаду і цягне за сабой дзяўчынку мужчына з газетай.

— Сабакі! — сіпіць надтрэснуты голас. — Жывёлы.

Сабака паварочвае галаву і глядзіць на гаспа-

дара. У вадасцёку, да якога мацуецца шворка, глуха грыміць і з шоргатам падае кавалак лёду. Сабака кідаецца ўбок. Шворка нацягваецца — чуецца хрып. З дахаў сыплюць капяжы.

— Што, волі захацеў? Месца! — злуе гаспадар.— Я — Крук. Мяне ўсе ведаюць. Я чалавек, а ты — сабака. Жывёла ты.

Крук змаўкае, садзіцца на цокаль будынка і пачынае шукаць наступнага, каму можна прапанаваць сабаку. У брудных худых пальцах дрыжыць недапалак папяросы. Круку робіцца нудна — прахожых няма, і ён торгае шворку. Сабака прыўстае і глядзіць на сагнутую постаць гаспадара.

— Нікому ты не патрэбны. Чаго падняўся, ляжаць! — Крук замахваецца. Галава сабакі ўціскаецца ў плечы.— А, страшна. Бо я гаспадар, а ты... Каго мне баяцца? Няма каго.

Непадалёк працуюць дворнікі. На шэрасці вуліцы яны вылучаюцца яркімі сігнальнымі камізэлькамі. Стары аднастайна падымае і апускае цяжкі лом. Тоўсты ўчарнелы лёд трэскаецца, пырскаюць бліскучыя аскепкі.

— А нічога сабака, нат да аўчаркі падобны,— звяртае ўвагу старога хлопец, што працуе побач. Ён на імгненне спыняецца, рыдлёўка з шырокім абсечаным лязом замірае ў паветры.— Сапраўды, сабака што трэба.— Хлопец падхоплівае брыль лёду і адкідвае на газон, пад чорныя камлі дрэў.

— Ану, пайшлі адсюль! — крычыць Крук на хлопчыкаў з каляровымі ранцамі, што спыняюцца ля сабакі.— Каму сказаў?

Дзеці спалохана адбягаюць і спяшаюцца па вуліцы. Сабака міргае. У вадасцёку чуецца шум. Вострыя вушы нашаторваюцца.

— Чаму б вам не набыць сабаку? Відаць, та́на аддае,— звяртаецца малады да старога.

— Не люблю сабак,— стары прыпыняецца, выцірае лоб.— Ні аўчарак, ні паляўнічых не люблю...

— Што сталі, цюкайце,— хлопец глядзіць наперад, туды, дзе вузкая вулачка ўпіраецца ў праспект.

За імі застаецца чорны вільготны асфальт, на якім растаюць белыя аскепкі.

— Я сваё адцюкаў,—звяртаецца да маладога стары.— І ломам цюкаў, і кайлом, і сякерай цюкаў.— Стары гаворыць без злосці і абурэння.

— Тады навошта вам гэта праца? Вы ж на пенсіі,— у голасе хлопца непаразуменне.— Я чаму працую? Мне грошы патрэбны, надакучыла ад бацькоў залежаць.

— Не ад бацькоў, дык ад іншых будзеш залежаць. На гэтым і трымаецца свет.

— Ну, вы, як настаўнік, даводзіце.

— Цяпер не настаўнік, а вось вуліцу мяту. Смецце прыбіраю.

— А хто вас прымушае, вы ж ні ад каго не залежыце?

— Ніхто мяне не прымушае. Прывык працаваць. А незалежнасці няма,— стары прыпыняецца і аглядае вуліцу.

— Ну, гэта не! Калі маеш грошы — ёсць і незалежнасць. Адносная, канечне,— удакладняе хлопец і разам з раскрышаным лёдам падграбае рэшткі газет, леташняе лісце і рознае смецце. Падграбае і шпурляе на газон.

— Купі сабаку, дзед! Купі! Добры сабака,— заступае дарогу пенсіянеру з валізкаю Крук.

— Які я вам дзед? — абураецца пенсіянер.— Як вам не сорамна, мужчына? Сабаку прадая-

це... — пенсіянер спыняецца з надзеяй выказацца, але Крук рэзка перапыняе яго:

— Ідзі, ідзі, тупай! Ходзяць розныя, не спытаць.

Пенсіянер пакрыўджана ківае галавой і, павонькаючы малочнымі бутэлькамі, паварочвае ў двор.

Дворнікі працягваюць працаваць. Яны паступова набліжаюцца да вадасцёку, з якога бяжыць струмень і прамывае ў тоўстым лёдзе равок. Сабака мурожыць вочы і слухае шум вады.

Вуліца з чатырохпавярховых дамоў шэрая і непрыбраная. На атынкоўцы фасадаў рагі вільгаці. З дахаў сыплюць капяжы. Няўтульна.

З двара, дзе знік пенсіянер, выходзіць падлетак. Ён набліжаецца да сабакі і кідае яму цукерку. Шворка нацягваецца, да цукеркі застаецца крок. Падлетак падымае яе і з далоні дае сабаку.

— Не браць! Фу! Я каму кажу! — істэрычна крычыць Крук. — Фу! Месца!

Але сабака з'ядае цукерку і глядзіць на падлетка.

Крук хапаецца за шворку, цягне і б'е сабаку нагой. Сабака скуголіць і прыціскаецца да вадасцёку.

— Месца! А ты, шчанюк, пайшоў адсюль! Купі — тады кармі, а пакуль я гаспадар! Хачу кармлю, хачу заб'ю!

— Вар'ят! — ківае ў адказ падлетак і незалежна шыбуе прэч.

— Я! Я! Я гаспадар! Я Крук! Мяне ўсе ведаюць! Я... — ён нарэшце супакойваецца і спрабуе запаліць недапалак. — А цябе заб'ю, калі ніхто не купіць.

Дворнікі ў сваіх сігнальных камізэльках наблі-

жаюцца да раўка, у якім струменіць мутная вада.

— Гаспадар горшы за сабаку. Такіх забіваць трэба,— у рытм рухаў кажа малады і моцна б'е ў лёд.

— Кожны мае гаспадара, якога ён варты,— стары глядзіць на недагледжанага сабаку і адкідвае цёмныя брылі лёду.

— Лепш быць бяздомным, чым за такім гаспадаром.

Стары не адказвае. У вадасцёку абрываецца і грукоча лёд. Сабака кідаецца ўбок, амаль пад ногі маладому.

— Месца! Сядзець! — сіпіць Крук.— Заб'ю, падла!

Сабака скуголіць і ціснецца да сцяны. Малады бярэ ў старога рыдлёўку і кароткім ударам перасякае шворку.

— Бяжы! Бяжы, сабака! Бяжы! — адначасова просіць і загадвае хлопец.

Нейкае імгненне сабака вагаецца, але потым бяжыць за рог дома.

— Ты што? Я цябе! — крычыць гаспадар, але да хлопца не набліжаецца.— Я Крук.

— Ану, валі адсюль! Крук! Ты што, не зразумеў? — ціха, амаль шэптам кажа хлопец. Ён на галаву вышэйшы за Крука і амаль удвая шырэйшы ў плячах.— Ідзі, і каб я цябе не бачыў.

Крук лаецца і, паслізваючыся, сунецца ў бок праспекта.

— Ідзі, ідзі! — пераможна гучыць яму ўслед.

Малады бярэ ў старога лом і працуе. На твары задавальненне. Стары пачынае адставаць.

— Дарэмна ты гэта зрабіў,— стары спыняецца.— Нічога ты гэтым не зменіш...

— Змяніў. Што яму за шчасце жыць з такім вар'ятам? А цяпер яму воля.

— Воля. Толькі адчуеш яе, ірванешся да яе, а ашыйнік і перахопіць дыханне. Шворка нацягнецца, і ўся воля,— стары глядзіць у той бок, куды пабег сабака.

— Шворку я перасек,— упэўнена кажа хлопец.

— Воля. Адкуль яму ведаць волю, калі нарадзіўся на ланцугу. Яму воля за гаспадаром...— стары нагінаецца і адкідвае скрышаныя брылі пад дрэвы.

Вуліца асветлена сонцам. Асфальт, вызвалены ад скарынкі лёду, падсох, зрабіўся шэры.

Цывільна апрануты хлопец ідзе па тратуары.

— Гэй, інтэлігент, купі сабаку! — чуе знаёмы надтрэснуты голас.— Амаль задарма аддам.

Ля шэрай сцяны постаць Крука. Побач з ім навязаны да вадасцёку сабака. Хлопцу здаецца, што сабака вінавата міргае і ціснецца да сцяны. Крук не пазнае і безнадзейна прапануе: «Інтэлігент, купі сабаку!»

АПОШНІ СЕАНС

Цягнік прыходзіў у горад апоўначы. Стась зняў з паліцы свае рэчы: вялікую сумку, жоўты запэчканы фарбаю эцюднік і тоўсты пакунак падрамнікаў і палотнаў, перавязаны белым чыстым шпагатам.

Да вакзала засталася некалькі мінут. За акном ужо плылі гмахі, масты, заводы, ланцугі ліхта-

роў, аўтобусы і трамваі. Цягнік пачаў сцішваць ход, і паступова на аксаміце неба з'явіліся вакзальныя вежы.

Знаёмае пачуццё разгубленасці ад сустрэчы з вялікім горадам ахапіла яго. Цягнік спыніўся, і ён выйшаў на людны перон. Пасля цішыні маленькага горада, дзе ён жыў тры месяцы вакацый і практыкі, шум, таропкі рух людзей, бляск неонавых ліхтароў захапілі і ўразілі. Ён заўсёды губляўся пры сустрэчы з горадам, але сёння гэта пачуццё было больш вострым і шчымлівым.

Раніцой, прачнуўшыся, ён адразу пайшоў у горад. Яшчэ віселі на вялікіх шчытах яркія афішы і плакаты, яны запрашалі і прапаноўвалі, абяцалі цікавае і неверагоднае. На іх яшчэ толькі пачыналася лета, якое ўжо скончылася і існавала ва ўспамінах.

Стась блукаў па горадзе, прыглядаўся і адзначаў змены, што адбыліся за тры месяцы, пакуль ён жыў у мястэчку, пакуль ішло лета.

— Стась, ці ты? — пачуў ён голас і павярнуўся. — Каго чакаеш?

Ужо некалькі мінут ён стаяў пад дрэвам на рагу вуліцы і думаў, куды рушыць далей.

— Нікога не чакаю, — сказаў ён і паглядзеў на Веру, якая стаяла, трымаючы ў руках цёмныя акуляры.

— Вось не думала цябе сустрэць!

— Я званіў раніцой.

— Ведаю. Сястраказала.

Яны яшчэ колькі глядзелі адзін на аднаго.

— Дзіўна, што мы сустрэліся ў такім вялікім горадзе.

— Ты думаеш? А што яшчэ сказала мая сястра? — спытала яна і паправіла доўгія светлыя ва-

ласы. Нефрытавыя кропкі завушніц хіснуліся, успыхнулі прытоеным зялёным агнём і згаслі.

— А ты прыгожая.

— А раней я не была прыгожая?

Яны стаялі пад жоўтым дрэвам у рэдкай сетцы восеньскага ценю. Цень хістаўся на шэрым асфальце, і здавалася, што ён варушыць жоўтае лісце, якое ляжыць ля ног. Яны стаялі, а побач плыў рознакаляровы натоўп — гаманіў, спяшаўся і кожную хвіліну мяняў свой колер.

Вера падумала, што некалі ўжо было так. Яны стаялі, а вакол плыў натоўп, і было гэта год назад. Так. Гэта было год назад. Яна толькі скончыла музычнае вучылішча і прыйшла выкладаць у школу. Стась прыйшоў да сябра — выкладчыка краслення і малявання. Ён іх і пазнаёміў насупраць свайго кабінета ў паўцёмным і ціхім калідоры. Стась адразу прапанаваў напісаць яе партрэт. Яна згадзілася, і зараз між фотаздымкаў замежных спевакоў вісяць у яе пакоі тры невялікія малюнкi, зробленыя зялёным і чорным фламастам на ружовай паперы.

— Ну што? Мы так і будзем стаяць у натоўпе?

— Не, мо пойдзем і пасядзім?

Яны зрабілі некалькі крокаў, апынуліся ў натоўпе, і ён панёс іх на другі бок праспекта.

— Сядзем за гэты столік, — паказала дзяўчына на незанятыя месцы пад стракатым парасонам.

— Можна і тут, — сказаў Стась.

Яны селі за белы бліскучы столік на такія ж белыя крэслы з выгнутымі ножкамі.

— Ты хочаш піць?

— Шклянку соку. Толькі які там ёсць? — сказала Вера і паглядзела ў натоўп.

Стась падняўся і скіраваўся да прылаўка.

Пакуль ён стаяў у чарзе, Вера ўспамінала, як

год назад шпацыравалі яны па праспекце. Як праводзіў ён яе дадому, а потым бег на апошні аўтобус. Успамінала дажджы, ад якіх хаваліся на апошнія сеансы кіно. Успамінала шум і пах дажджу, успамінала яго голас у шчыльным змроку кінатэатра.

— Вось і сок.

— Дзякуй, Стась, а як ты здагадаўся, што мне апельсінавы?

— Памятаю.

— Няўжо яшчэ памятаеш?

Яны сядзелі і трымалі шклянкі.

— Стась, а я табе пісала.

— Калі? Я нічога не атрымліваў.

— Я не адаслала тыя лісты.

Ён глядзеў у вітрыннае шкло. Там рухаліся людзі. Там быў горад. Толькі памножаны шклом, чысты і святочны. Залаты карніз рассякаў блакітнае неба белаю балюстрадай, далёкае і бліскучае неба восені.

Ён адвёў вочы і паглядзеў на яе. Вера паставіла сваю шклянку на стол і глядзела на ліст, што ляцеў і, крутануўшыся ў паветры, упаў на сярэдзіну белага стала.

— А чаму ты не адаслала?

— Думала, будзе лепш.

— Каму лепш?

— Лепш, і ўсё.

— Вера, што здарылася?

— Нічога. Зусім нічога.

Стась паглядзеў на залаты ліпавы ліст, што ляжаў на бліскучай паверхні стала, і падумаў: «Ліст падобны на сэрца, якое малююць дзеці». Потым паглядзеў на гадзіннік.

— Ты спяшаешся? — Вера дакранулася да яго рукі.

— Не,— сказаў ён і дастаў цыгарэты і запалкі.

— Можа, пойдзем у двор? Я таксама хачу за-
курыць.

Яны падняліся і пайшлі па вуліцы. На белай
бліскучай паверхні стала засталіся амаль поўныя
шклянкі жоўта-васковага соку і між імі залаты
ліпавы ліст.

— У гэты двор,— сказала яна і павярнула да
аркі.

У двары было ціха. Яны селі ў блакітную аль-
танку, і Стась падаў пачак, а сам запаліў запал-
ку.

— Я хачу табе ўсё сказаць.

— Што ўсё?

Дзверы пад'езда адчыніліся, і ў двор вый-
шла жанчына, апранутая ў белую шырокую су-
кенку і белыя гольфы. Жанчына, асцярожна сту-
паючы, прайшла паўз альтанку.

«Чаму гэта цяжарным так падабаюцца белыя
гольфы?» — падумаў хлопец.

— Глядзі, які цікавы цень,— сказаў ён і пака-
заў рукой на жанчыну.— Зусім не падобны да
нашых ценяў.

Вера глянула на жанчыну і згасіла недапалак
аб слупок альтанкі.

— Што ты мне хацела сказаць?

— Стась, а чаму ты не скончыў мой партрэт?

— Не ведаю, але я пачаў, ты ж бачыла?

— Бачыла.

— Можа, дамалюю.

— Не. Нічога не атрымаецца. Я выходжу за-
муж.

Ён паглядзеў на яе ўважліва і спакойна.

— Я ведаю.

— Табе сказала мая сястра?

— Не,— сказаў ён і паглядзеў на яе ногі ў белых гольфах.

— Дай мне цыгарэту.

— Табе не трэба курыць.

— Гэта апошні раз, і больш не буду.

Стась перадаў ёй запалкі.

— Ты ведаеш, за каго?

— Ведаю. Не за мяне.

— А ты ж мне і не прапаноўваў.

— І ўжо не прапаную.

— Дык ты хочаш ведаць, за каго?

— Гэта не абавязкова,— сказаў ён і пачаў глядзець на цяжарную жанчыну, што вярталася паўз альтанку.

Вера раптам паднялася, аддала яму цыгарэты і запалкі.

— Ну што, мне трэба ісці.

— І мне таксама.

Яны разам выйшлі праз арку на вуліцу. Спыніліся і паглядзелі адно на аднаго. Яна ўбачыла яго шэрыя вочы з карычневымі кропелькамі зрэнак. Ён убачыў два сваіх адлюстраванні ў карычнева-шэрых шкельцах акулераў.

— Ну, я пайду. Бывай, Стась.

— Усяго добрага. Бывай.

Вера пайшла паўз белыя столікі пад стракатамі парасонамі.

Стась яшчэ пастаяў. Потым падышоў да таго століка, дзе яны пілі сок. На белай бліскучай паверхні ляжаў залаты ліпавы ліст. Ён узяў яго і рушыў у другі бок.

Ён трымаў ліст і глядзеў на сцены свайго пакоя. У ліловым змроку карціны і рэпрадукцыі, што шчыльна віселі на шэрых сценах, страчвалі свае рысы, расплываліся і знікалі. Ён выцягнуў шуфлядку шкапчыка. Дастаў іголку. Падняўся з

ложка, на якім сядзеў, прытуліўшыся да сцяны, і прыкалоў залаты ліпавы ліст да недапісанага палатна.

Над белым абрысам галавы з дзвюма зялёнымі кроплямі завушніц ляцеў залаты ліпавы ліст, падобны на сэрца, якое малююць дзеці.

Стась доўга глядзеў на чатырохкутнік партрэта, пакуль густы, ужо восеньскі змрок не напоўніў цемраю куб пакоя да самай цьмяна бялеючай столі.

РАЗРЭЗ БУДЫНКА

— Атрымліваецца, я быў па-за гульнёй? — удакладняе той, што сядзіць у крэсле ля акна.

— Быў, але цяпер табе выпадае выдатная магчымасць, — спыняецца насупраць другі. — Больш такой магчымасці не будзе.

Між субяседнікамі розніца ва ўзросце і пасадах. Малады сочыць, як нервуецца старэйшы, як ён ходзіць ад сцяны да сцяны. Малады адчувае сябе спакойна. Кожная фраза старэйшага падмацоўваецца жэстам.

— Ты ведаеш сітуацыю? — старэйшы на імгненне спыняецца і ўзмахвае рукой.

— Усё я разумею, — малады разглядае профіль старэйшага. — А на каго згуляць мне? — сам да сябе звяртаецца ён.

— А ты не разумееш? — старэйшы дайшоў да сцяны, на якой вісяць планшэты і калькі з выявамі аб'екта.

— А ён? — кідае малады.

— А што нам ён. Трэба думаць пра сябе. Яму месца знойдуць,— узмах рукой і паварот.

— І што — данос? — словы спыняюць старэйшага на сярэдзіне пакоя.

— Чаму данос? Мы ж інтэлігентныя людзі... Трэба пісаць праўду,— ён нібыта адштурхоўваецца ад апошняга слова і зноў рухаецца.

— Данос не выключае праўду,— канстатуе маладзейшы.

— Згодны, не выключае. Толькі ты лепш напішы тлумачальную ад аўтара праекта. Напішы, што загадчык аддзела перашкаджае выконваць сацыяльны заказ і гэтак далей. Раю пісаць у вялікі будынак,— старэйшы амаль надыхтоўвае.

— Атрымліваецца, усё залежыць ад майго літаратурнага таленту? — з націскам на слова «ўсё» пытае малады.

— Слухай, я пачынаў з гэтага пакоя. Цяпер у мяне кабінет. Здаецца, не высока, паверхам вышэй, а ішоў я да яго доўга. Ты можаш зрабіць гэта хутка,— фраза ўклалася ў дзве ходкі ад сцяны да сцяны.

— Калі так, то ўсё будзе добра,— малады ўстае з крэсла.

— Гэта справа. Не зацягвай. Я адчуваў, што мы паразумеемся. Заўжды цябе абараняў і падтрымліваў,— у голасе старэйшага палёгка.

— Я гэта ведаў,— малады адкрывае акно. За яго спіной зачыняюцца дзверы. Скразняк хістае калькі. Выявы будынка ажываюць.

— Калі не супраць, я да цябе буду на «ты», тым больш узрост мне дазваляе,— загадчык аддзела ўладкоўваецца ў глыбокае крэсла на бліскучым стрыжні.

— Калі ласка,— гаспадар пакоя садзіцца да стала.

— Даўно збіраюся пагаварыць з табой, але ўсё клопаты, мітусня, абавязкі службовыя, а трэба, мусіць, прасцей, па-чалавечы. Ты згодны? — загадчык прагаворвае кожнае слова.

— Я слухаю, — запэўнівае малады.

— Справа вось у чым, — загадчык аглядае пакой, спыняецца на планшэце з разрэзам будынка, позіркам праходзіць па калідорах і лесвічных маршах і спыняецца на прозвішчы аўтара ў правым ніжнім рагу планшэта. — Я лічу, што прыйшоў час заняць табе іншы кабінет, — загадчык вымаўляе словы няспешна, надаючы кожнаму вагу, і мацуе іх, як цагліны ў сцяну.

Малады ў думках робіць разрэз будынка. Уяўная плоскасць рассякае паверхі: першы, дзе знаходзіцца яго пакой, і другі, з кабінетамі намесніка і загадчыка.

— Пасаду і кабінет майго намесніка. Паверхам вышэй.

— Мне? — здзіўленне атрымліваецца натуральным. — Але ж у вас ёсць намеснік...

— Так, — перапыняе загадчык. — Пакуль ён мяне задавальняў. Але цяпер іншы час і патрабаванні іншыя. Адбыліся некаторыя істотныя змены, там... Ён больш не можа тут працаваць, — загадчык тлумачыць, спрабуючы звязаць словы інтанацыяй.

— Даруйце, а што адбылося? — у голасе поўная недасведчанасць.

— У двух словах. На абмеркаванні твайго праекта ён пайшоў супраць нас. Разумееш?

— Не зусім.

— Я за твой праект. А ён павярнуў так, што нібыта я супраць, быццам я рэтраград і, забыўся слова, нічога не разумею. Ён быў не адзін. Але не ўсё так блага — з намі большасць. Яны падтры-

малі,— разгубленасць знікла. Загадчык пачаў злавацца.

— А чаму не запрасілі мяне? — абураецца малады.

— Гэта ён... Але не хвалюйся, трэба думаць наперад,— загадчык паварочваецца ў крэсле.— Ён мяркуе заняць маё месца. Спадзяецца, што ў яго хопіць на гэта моцы!

— Закруцілі,— канстатуе малады і ківае на крэсла пад загадчыкам.— Але пры чым тут я?

— Цяпер усё круціцца вакол твайго праекта. Мне, скажу шчыра, падабаецца,— крэсла сапраўды заклініла, і загадчык сядзіць патыліцай да маладога і гаворыць у сцяну.— Але ён усё нам сапсуе.

— Ён жа пакуль намеснік,— супакойвае малады.

— Каб закрыць твой праект, прычыны знайсці ня цяжка. Калі ён будзе загадчыкам — знойдзе.

— Няўжо ўсё так сур'ёзна? — у голасе маладога недавер.

Загадчык паварочваецца разам з крэслам.

— Таму я і зайшоў. Лепшай кандыдатуры мне не знайсці. У іх да цябе прэтэнзій не будзе,— кароткае «іх» прагучала цяжка і шматзначна.

— А праект за мной? — як пра вырашанае, пытае малады.

— Што — праект? — не разумее загадчык.— Якія праблемы. Хочаш займацца, калі ласка. Я падпішу загад, і вядзі далей,— спакайнее загадчык.

— І што я магу зрабіць?

— Ты напішы на маё імя пра тое, як ён замінае табе выконваць сацыяльна значны заказ.

— Данос?

— Як лёгка вы, маладыя, кідаецеся такімі сло-

вамi. Мы павiнны быць iнтэлігентамi. Мяне аж скаланула,— на твары загадчыка задавальненне.

— Тады тлумачальная,— удакладняе малады.

— Тлумачальная, тлумачальная. Толькi пiсаць трэба праўду.

— Толькi праўду,— запэўнiвае малады.— Калi мой лёс залежыць ад мяне, усё будзе зроблена.

— Я ведаў, што ты разумны. А што да ўзросту — на такiх цяпер арыентацыя.

— Безумоўна.

— Пiшы i прынось. Чакаю,— у голасе ўпэўненасць.

Малады зачыняе акно. Загадчык выходзiць. Гаспадар пакоя вяртаецца да стала i глядзiць на нерухомыя выявы аб'екта.

* * *

— Дык цяпер ты не працуеш? — працягвае ён дыялог з госцем.— Беспрацоўны,— удакладняе без асаблівай цікавасцi.

— Надакучыла праектаваць санвузлы i дэкаратыўныя краты ў вестыбюлях,— госць разглядае планшэты.

— Ты хацеў праектаваць гарады i палацы.

— Неабавязкова. Працаваць. Узяць аб'ект i зрабiць поўнасцю,— на iмгненне госць адводзiць вочы ад пячатак на планшэтах.

— I што, не бяруць?

— Надакучыла ўсё. Два месяцы шукаю. Усе абяцаюць, абяцаюць.

— Прафесiя. Самi выбiралi,— гаспадар пакоя дастае са стала некалькi аркушаў паперы.

— Ведаю, што да вас не ўбіцца, але, можа, па-раіш што.

— Падабаецца? — іх позіркі сустракаюцца.

— Падабаецца, — госць зноў паварочваецца да планшэтаў.

— Слухай, а ты змог бы давесці гэты праект.

— Жартуеш?

— Не! — гаспадар пакая рэзка ўстае з-за стала. — Я сур'ёзна.

— Наколькі я разумею цябе...

— Прабач, вас, — перапыняе ён госця. — Ты чакаў два месяцы, пачакай два тыдні і будзеш працаваць у гэтым пакоі за маім сталом.

— На тваім месцы? — у голасе недавер. — Ты звальняешся?

— Наадварот. Бяру цябе на працу.

— Я магу спадзявацца? Гэта дакладна?

— Гарантую. А цяпер бывай, мне трэба напісаць важную паперу. Бывай.

ШЭРЫ МАТЫЛЁК

На кухні сонечна і ціха. Бацькі на працы. Я адзін у кватэры. За акном пыльны асветлены сонцам гарадок. Разглядаю знаёмыя будынкі, знаёмыя абрысы дахаў, купіны вялікіх шэрых таполяў. Усе справы засталіся там — у сталічным горадзе, у мяне тры вольныя дні. Не трэба ісці на працу, спяшацца, чакаць. Можна доўга спаць, праглядаць некалі прачытаныя кнігі, гуляць ля возера, у парку. Гарадок амаль не змяніўся. Жоўты трохпавярховы будынак школы, цагляныя дамы, іржавыя дахі, белыя коміны і над усім — вя-

лікія таполі. Некаторыя дамы афарбавалі па-но-
ваму, але ўжо некалі яны былі такія, і таму гэ-
тыя змены не здзіўляюць. Адноўчы я спрабаваў
напісаць свой гарадок, стварыць дакладны края-
від...

Званок. Адзін доўгі, два кароткіх. Хто гэта мо-
жа быць? Іду ў калідор і адчыняю дзверы.

— Не чакаў?

— Ведаеш, не. Праходзь у кватэру.

Мы падаём адзін аднаму рукі. У яго моцны по-
ціск. Ён раней таксама моцна сціскаў маю далонь
пры сустрэчы ці развітанні.

— Я даведаўся, што ты прыехаў, і вырашыў
завітаць. Даўно не бачыліся, не тое, што ў школе.
Штодня тры гады за адной партай. Каб ты не пай-
шоў вучыцца, то і далей сядзелі б побач.

Згодна хітаю галавой. Ён Віктор. У класе ва-
ўсіх былі мянушкі. Сабе мянушку ён зрабіў сам,
змяніўшы націск. Таму ў яго была мянушка-імя.
Нават некаторыя настаўнікі звалі яго «Віктор».
У гэтым была павага да здольнага хлопца. Мы
яму зайздросцілі. Вучыўся Віктор лепш за ўсіх у
класе. Вучоба давалася яму лёгка, без асаблівых
намаганняў. Да ўсіх урокаў ён ставіўся адноль-
кава, адказваў роўна і ўпэўнена. Мы не ведалі,
якія прадметы яму падабаюцца.

— Ты што, не пазнаеш, так разглядаеш?

— Даўно не бачыў, вось і гляджу. Праходзь у
залу, сядай дзе зручней.

— Мо пойдзем на вуліцу. Надвор'е неблагое,
хоць і гарача.

— У другой палове дня абяцалі навальніцу.

— А ты змяніўся,— кажа ён і садзіцца да ста-
ла.

— Час. Толькі наш гарадок не мяняецца.

— Ты змяніўся, выглядаеш па-даросламу.

— Жартуеш, Віця? — нечакана нават для самага сябе я называю яго Віця. Ён уважліва глядзіць на мяне і паварочваецца да стала. У яго бліскучыя каштанавыя вочы ў чорнай аблямоўцы веек.

— Надоўга дадому?

— На тры дні, потым зноў праца.

— А ў мяне вакацыі, яшчэ месяц вольнага часу.

— Зайздросчу, адпачнеш.

— А ты ведаеш, не стаміўся, адпачываць няма ад чаго.

Між шыбаў лётае матылёк. Ён стукаецца ў шкло. Крылы складаюцца і робяцца шэрыя, разгортваюцца, і я паспяваю заўважыць два карычневыя кругі ў белай аблямоўцы. За шклом неба. Бухматыя, цяжкія аблокі вісяць над іржавымі дахамі, над пыльнай зелянінай дрэў, над ружовымі дамамі, над збялелым, злінялым ад сонечнага святла асфальтам. Матылёк на імгненне сцішэў, склаў крылы. Потым пачаў караскацца па вертыкальнай сцяне шкла. Здавалася, што ён сядзіць на вільчыку даху, потым на срэбным дроце тэлеантэны, на коміне, мяняе напрамак і трапляе на франтон жоўтага дома. Шэры матылёк у жоўтым трохкутніку, побач з люкарнай. Жоўты будынак школы пад зялёна-папяловымі таполямі. Так і трэба пісаць краявід гарадка...

Мой госць сядзіць, паклаўшы моцныя інтэлігентныя рукі на калені. Ён разглядае карціны, што вісяць у прасценку, між кніжнаю шафай і акном. Я прыглядаюся да яго. Заўважаю бледнасць твару, пад вачамі сіняватыя кругі.

— Што глядзіш так уважліва? — ён паварочвае галаву.

— Нешта ты бледны, незагарэлы?

— Не загараў... Вось і бледны. Ты таксама не эталон здароўя.

— Я і прыехаў адпачыць. Стаміўся. Шмат працы. Амаль паўгода з майстэрні не вылазіў. Ды і засталася шмат чаго дарабляць.

— Добра чалавеку, калі ў яго ёсць праца, — ён змоўк, не дагаварыў фразу.

— Ну, а як ты, Віця?

Ён зноў уважліва глядзіць на мяне, тонкія вусны крывацца ў спробе ўсміхнуцца.

— Жыву... Не ведаю, як і адказаць. Ты ведаеш, чаму я завітаў да цябе?

— Добра, што прыйшоў.

— Я хацеў пагаварыць.

— Са мной?

— Я спрабаваў з іншымі, не атрымліваецца. Слухай, у цябе была калі-небудзь бяссонніца? Не было? А ты ведаеш, што гэта такое? Хоць адкуль, калі ў цябе яе не было.

Я сачу за матыльком, што спрабуе прабіцца праз шкло на вольнае паветра, апынуцца ў прасторы краявіду.

— Кладуся спаць, хоць ведаю, што не засну. Ведаю, што доўга буду глядзець у сцяну. Чаму ў сцяну? Я засынаю толькі тварам да сцяны. Засынаю — перада мной сцяна, прачынаюся — бачу сцяну.

Матылёк зноў на даху школы. Я вучыўся ў гэтай школе. Твары аднакласнікаў успамінаюцца цьмяна, невыразна. Дэталі, словы — белыя фартухі, сінія кашулі...

— Памятаеш, як мы з табой пажартавалі з Лінзы. Гэта было ў восьмым класе. Апошнім часам я ўспамінаю гэты выпадак даволі часта.

Ён сядзеў побач з намі, праз праход. У яго былі вялікія акуляры ў чорнай пластмасавай апра-

ве, з пукатымі круглымі лінзамі. Ідыёцкія акуляры, памятаеш іх? На ўроку матэматыкі ён заснуў. Ты першы гэта заўважыў. Ён спаў, сціскаючы ручку. Здавалася, што ён уважліва слухае настаўніка. Ты адарваў два кавалкі паперы ад сшытка. Я паслініў іх і нячутна заляпіў шкельцы акуляраў. Ён нават не варухнуўся, нічога не адчуў. Потым я нахіліўся да яго і сказаў на вуха: «Лінза, да дошкі!» Ён падхапіўся і закрычаў. Ён не разумеў, што з ім, размахваў рукамі, пакуль не скінуў акуляры. Нам было весела, хоць і запісалі заўвагі ў дзённікі. Зараз я разумею яго. Гэта жакліва: прачынацца, адкрываць вочы і бачыць сцяну, белую сцяну. І не ўяўляць, дзе ты. Толькі я не крычу — прызвычаіўся. Ты хочаш спытаць, што жонка? Яна пачынае плакаць, калі я раскажваю ёй пра сцяну. Я спрабаваў змагацца з бяссонніцай. Бегаў, плаваў, займаўся на турніку, стамляўся, што ледзь прыходзіў дадому, але дарэмна — не дапамагала. Раней не ўяўляў, што такое можа быць са мной. Разумееш, менавіта са мной?

За акном нерухомыя аблокі пачынаюць цягнуць. Сонца знікае. У пакоі паўзмрок. Адшукваю матылька. Ён зліўся з іржавым дахам школы і заўважаецца толькі па ўздрыгванню крылаў.

— Ты памятаеш школу? Я добра вучыўся, быў выдатнікам. Мне заўсёды шанцавала. Раней. Самая вялікая рыбіна трапляла да мяне. На спаборніцтвах і алімпіядах я перамагаў, хутчэй за ўсіх бегаў і хутка рашаў задачы. Усё атрымлівалася само па сабе, я нават не прыкладаў асаблівых намаганняў. Пасля восьмага класа, калі ты паехаў вучыцца, я сядзеў за адной партай з дзяўчынай. Тады ўсё было добра. Я займаўся спортам, трэнеры былі задаволены. Зараз выкладчыкі таксама задаволены, я лічуся адным з лепшых дыпломні-

каў. Пасля школы я адразу паступіў у інстытут. У які — мяне не вельмі хвалявала, ведаў — змагу вучыцца ў кожным. Там, у інстытуце, гэта і пачалося. Не, не бяссонніца. Спаў я добра і моцна, вельмі моцна. Я пачаў заўважаць, што мне нецікава вучыцца, нецікава займацца спортам, нецікава чытаць, размаўляць — усё пачало страчваць сэнс. Я не кінуў інстытут, не кінуў спорт, не кінуў хадзіць на спатканні. Жыццё ішло, як раней, — толькі мне было нецікава, яно рухалася побач, не кранаючы мяне, як за шклом. Я не мог ні з кім параіцца, ніхто не разумеў ці не хацеў зразумець. Я пачаў заставацца сам-насам.

Пад час гаворкі ён глядзіць у акно. Моцныя інтэлігентныя рукі сціскаюцца ў кулак. Ён сащэплівае пальцы, зноў сціскае кулак. Рукі рухаюцца асобна, незалежна ад слоў.

— Пасля першага курса я думаў, што стаміўся, што трэба змяніць звыклы рытм жыцця. Рытм змяніўся. Я апынуўся ў войску. Напачатку было цяжка, вельмі цяжка. Усе ранейшыя клопаты зніклі, я забыўся на свае праблемы. Да войска думаў, што там у мяне будзе час, каб знайсці і зразумець, што адбываецца са мной. Там з'явілася надзея, што, калі служба скончыцца, то маё жыццё зменіцца. Разумееш, апошні год я толькі чакаў, калі вярнуся дадому. Чакаў з упэўненасцю, што ўсё прайшло, скончылася і мне зноў будзе цікава жыць.

Нарэшце я дома. Жыццё здалося новым. Я сустрэў сваю будучую жонку, мы з ёй сядзелі за адной партай у дзевятым і дзесятым, я табе гаварыў. Яна вучылася ў інстытуце. Павінна было нарадзіцца дзіця — мы пажаніліся. Я вярнуўся ў інстытут. Яе бацькі аддалі нам кватэру, дапамагалі, усё было добра. Нарадзілася дачка...

Зараз я зноў адчуваю, што займаюся не сваёй справай. Што ўсё, што здараецца са мной,— не маё, не кранае мяне, што жыццё не змянілася. Ты разумееш, пра што я кажу?

Між шыбаў лётае матылёк. Ён паланёны шклом. Гук, калі ён б'ецца ў шкло, мяккі, але добра чутны ў цемнаватым пакоі. Я падыходжу да акна і адчыняю фортачку. Шэры матылёк сядзіць на бела-лай раме. Малюнак на крылах крыху сцёрся. З вуліцы пахне гарачым асфальтам і пыльнай тапалёвай лістотай. Я вяртаюся на сваё месца.

— Ты ведаеш, што рабіць. У цябе ёсць занятак, якому ты належыш. Я спрабаваў чытаць, але кнігі не пра тое, што хвалюе менавіта мяне. Спрабаваў нічога не рабіць — не дапамагло.

Я магу быць інжынерам, добрым інжынерам. Мае праекты падабаюцца. У іх няма нічога незвычайнага, яны надзейныя праекты. Толькі мне гэта нецікава. Я не магу імі займацца.

Спорт. Я кінуў спорт. Трэнеры не разумелі. казалі, што я вельмі перспектывы. Я не бачыў той перспектывы. Памятаеш, у восьмым класе пісалі сачыненне «Кім я хачу быць». Ты напісаў, што будзеш мастаком. Да канца заняткаў заставалася мала часу, а я не ведаў, што пісаць. Ты параіў напісаць пра спорт. Я напісаў, што мая мэта — быць чэмпіёнам. Я стаў чэмпіёнам у дзесятым. Я не разумеў, што чэмпіён — гэта не прафесія, не занятак, што гэта імгненны стан, кароткі, ненадзейны. Я адчуў гэта пасля і кінуў спорт...

У мяне ёсць дачка, жонка, кватэра, інстытут, здольнасці — што яшчэ трэба, каб жыць. Але не маю нечага галоўнага.

Можна кінуць інстытут, жонку, кватэру... Можна, толькі што гэта зменіць? У войску не было ні жонкі, ні інстытута, а было нецікава. Я не адчу-

ваю сваёй неабходнасці ў жыцці. На маім месцы можа быць іншы. Ты маўчыш, добра, што не раіш паехаць на вёску.

Матылёк узмахвае крыламі, некалькі разоў натыкаецца на шкло і нарэшце вылятае на вуліцу. Неба зрабілася цёмным, чуецца далёкі гром. Дождж пакуль не пачынаецца.

— Віця, а чым займаюцца аднакласнікі, той жа Лінза?

— Аднакласнікі? Жывуць. Лінза працуе на заводзе. Кожны тыдзень ходзіць у лазню. Адпусціў бараду, носіць капялюш. Зараз у яго цёмныя акуляры ў тонкай залатой аправе. Увогуле задаволены жыццём. Хоча наладзіць сустрэчу класа. Заўсёды запрашае ў лазню. Ён зробіць сустрэчу, толькі я не пайду. Не ведаю, пра што размаўляць, а сядзець моўчкі і рабіць зацікаўлены выгляд не маю ахвоты. Ва ўсіх сваё жыццё: дзеці, жонкі, праца, лазня, машына — усё як належыць. Я, можа, перабольшваю, але ты разумееш, ва ўсіх свае цяжкасці.

Ён змаўкае і глядзіць у сцяну. На твары разгубленасць. Моцныя рукі сціскаюць край стала. Суглобы бялеюць. Нават у цемнаватым пакоі відаць, які ў яго бледны твар. Тонкія вусны крывацца.

— Віця, а як твая дачка?

— Дачка. Ёй ужо два з паловай. Ходзім разам у парк, да возера. Я сяджу на лаве, яна гуляе ў пяску, вышуквае ракаўкі, размаўляе. Учора былі ля возера, я глядзеў на ваду, яна кранула мяне і сказала: «Тата, не спі». Яна думае, што калі я нерухомы, то сплю. Разумееш, як разважае дзіцёнак. А я ведаю, што ўначы будзе сцяна, белая сцяна.

Глядзі, як цёмна на вуліцы. Зараз будзе навальніца. Я, відаць, пайду. Прабач.

Ён падымаецца з крэсла і вінавата пазірае на мяне.

— Будзе навальніца.

— Усё абыдзецца, не хвалюйся, Віктор, — я называю яго Віктор нечакана для самога сябе.

— Думаеш?

— Так.

У калідоры мы паціскаем рукі. Яго поціск вялы і слабы. Зачыняю дзверы. Некалькі хвілін слухаю яго крокі ў пад'ездзе. Іду на кухню. Па шкле бягуць першыя буйныя кроплі. Іржавыя дахі робяцца цёмныя. На таполях выварочваецца лісце — моцны раптоўны вецер. Чую рэзкі ўдар і звон разбітага шкла. Звон стаіць у вушах. Спяшаюся ў залу, чапляюся за крэсла, на якім сядзеў мой госць. Зачыняю фортачку.

Ціха. Краявід горада ярчэе, набірае колеры: асфальт робіцца бліскуча-чорным, жоўты будынак школы на вачах ператвараецца ў зялёны.

Па шыбках бяжыць залева навальніцы. Дождж і шкло размываюць і ствараюць дакладны краявід правінцыйнага гарадка.

ДОЎГ

Ён некалькі хвілін стаіць у двары і глядзіць на вокны пяціпавярховага дома. На трэцім паверсе гараць два акны. Першае ад пад'езда — жоўты квадрат — кухня, другое — шэра-блакітны прамакутнік — зала.

Ён бярэцца за ручку, адчыняе на сябе дзверы

і ўваходзіць у цёмную цеплыню пад'езда. Крыху чакае, звыкаецца з цемраю і асцярожна пачынае ўздывацца па лесвіцы, трымаючыся за гладкую фарбаваную парэнчу.

У гулкай цішыні добра чуваць шамаценне цэлафану, у які загорнуты кветкі, добра чуваць крокі, хоць ён стараецца ісці ціха.

На пляцоўцы трэцяга паверха ён спыняецца: апускае каўнер паліто, папраўляе валасы, перакладае шаматкі букет у левую руку. Перад ім дзверы з вялікаю кропляй жоўтага вочка. Над вочкам цьмяна паблісхваюць дзве лічбы.

Ён навобмацак знаходзіць кнопку званка, націскае і робіць крок да дзвярэй. Жоўтая кропля вочка згасае, потым успыхвае, і ён чуе голас: «Зараз, зараз!»

Дзверы адчыняюцца. У парозе стаіць мужчына і глядзіць на яго: спачатку на твар, потым на кветкі, якія паблісхваюць цэлафанавай абалонкай.

— Вам каго, малады чалавек? — расцягвае словы мужчына.

— Добры вечар. Вы мяне не пазнаяце? Я Раман.

— Раман, Раман, — выгаворвае кожны гук мужчына. — А, Раман! Прабач, не пазнаў. Праходзь. Даўно цябе не бачыў, вось і не пазнаў адразу. — Мужчына адыходзіць убок, саступае яму дарогу і падае руку.

Раман уваходзіць у калідор і глядзіць на свае кветкі.

— А жонка, ведаеш, пайшла да знаёмай, але хутка павінна быць.

— Гэта ёй, — Раман падае букет гаспадару.

— Распранайся і праходзь, будзем піць каву. Я толькі што зварыў, — мужчына знікае ў кухні,

адкуль чуецца шамаценне цэлафану і шум вады.

Раман распранаецца і праходзіць на кухню. Гаспадар паказвае на белы табурэт між халадзільнікам і сталом. Раман сядзе. Гаспадар здымае з пліты кававарку, ставіць яе на белы пластык стала побач са шкляным цыліндрам, у якім стаяць кветкі.

У зале працуе тэлевізар. Голас дыктара добра чуваць на кухні. Раман пачынае прыслухоўвацца.

— Гэта тэлевізар, — удакладняе гаспадар. — Цікавая перадача пра археолагаў. Ты ж таксама некалі быў археолагам, памятаю, як ты раскажваў.

— Некалі быў.

— А мне падабаецца глядзець тэлевізар. На тым тыдні была гэта перадача, цяпер працяг.

...нечаканыя знаходкі здзівілі саміх археолагаў. Знойдзеныя на невялікай глыбіні, яны прымушаюць думаць, што раней...

Гаспадар ставіць на стол два керамічныя кубкі.

...але сцвярджаць што-небудзь больш акрэслена пакуль немагчыма...

— Вось вучоныя і тыя не могуць сказаць акрэслена пра тое, што было раней. Ды і што скажаш, калі столькі часу прайшло. Табе падабаецца глядзець тэлевізар?

— Не, я больш люблю чытаць.

— Раней я таксама шмат чытаў, а цяпер гляджу тэлевізар. Гэта цікавей і прасцей. Жонка чытае, а я — толькі газеты.

...вучоныя лічаць, што знаходкі даюць адказ на незлічонае мноства пытанняў...

— Адкажуць на адны пытанні, з'явяцца другія, — гаворыць гаспадар і пачынае разліваць густую духмяную каву па кубках. Спачатку Раману, потым сабе. — Ну, а ў цябе якія навіны? — гаспа-

дар сядзе да стала і кранае далонню нікеляваны бок кававаркі.— Ты мо не вячэраў?

— Не, я павячэраў, дзякуй вам.

— Ну, як ведаеш.

...хаатычна раскіданыя, перамешаныя і сцэмен-таваныя часам, гэтыя рэшткі можна лічыць самым багатым...

— Я хачу прасіць прабачэння і ў вас і ў вашай жонкі, што не аддаў доўг у тэрмін, як абяцаў,— ён выгаворвае кожнае слова, дастае з кішэні і кладзе на стол грошы.

— Які доўг? Пра што ты, Раман? — здзіўлена пытае гаспадар і глядзіць на акуратныя паперкі.— Я нічога не ведаю.— Гаспадар устае, бярэ кававарку, ставіць яе ў ракавіну і зноў глядзіць на грошы, што ляжаць ля кветак на белым пластыку стала.

...цяжка сказаць. Спецыялісты, аднак, схільны меркаваць, што ўсе знаходкі...— спакойна гаворыць дыктар пад гукі старажытнай мелодыі.

— Я пазычаў у вас грошы два гады назад, але ў тэрмін аддаць не змог, і вось зараз...

— Пачакай, Раман,— гаспадар перабівае яго.— Я памятаю, як ты пазычаў, але жонка казалася, што ты аддаў. Ці я нешта блытаю? Не, я дакладна памятаю, што яна казалася, што доўг ты аддаў.

...Пасля дажджоў,— пад музыку гаворыць дыктар,— воды рэк, якія вярнуліся ў свае рэчышчы, панеслі і сабралі іх у адным месцы, дзе яны і захаваліся да нашага часу...

— Давай закурый. Нешта я нічога не разумею,— гаспадар бярэ з падваконня цыгарэты і запалкі.

...гіпотэзы, хто мог гэта зрабіць, хвалююць вучоных, і яны ўпэўнены, што загадка крыецца ў саміх паводзінах людзей...

Гаспадар зачыняе дзверы кухні, гук тэлевізара робіцца далёкі, і словы разабраць немагчыма.

— Я толькі зараз прынёс, мяне не было ў горадзе ўвесь гэты час,— гаворыць Раман і паварочвае ў пальцах гарачы кубак.

— Не было. Нешта мы з табой блытаем. Закурвай,— гаспадар падае цыгарэты.

— Я кінуў курыць.

— А я вось не магу без цыгарэты. Колькі ні спрабаваў, не атрымліваецца. Звычка. А ты добра зрабіў, што кінуў,— гаспадар запальвае цыгарэту і шукае вачыма попельніцу. Раман падае круглую попельніцу, якая стаяла на халадзільніку.

— Ты пі каву, а то астыне,— выдыхае дым і бярэ свой кубак гаспадар.

Яны моўчкі п'юць каву.

Зашклёныя дзверы кухні асвятляюцца. Шкло робіцца малочна-жоўтым.

— Гэта ты? — прыадчыняе дзверы і гаворыць у калідор гаспадар.

— Што ты пытаеш? — адказвае жаночы голас.

— Яна. Цяпер усё высветліцца,— гаспадар кладзе цыгарэту на край попельніцы і выходзіць на калідор.

...як заўсёды, адсутнасць пісьмовых сведчанняў дае магчымасць для стварэння розных супярэчлівых меркаванняў. Але вучоныя спадзяюцца, што далейшы пошук новых фактаў дасць дакладныя і пераканаўчыя...— чытае тэкст ужо жаночы голас пад старажытную мелодыю.

— Добры вечар, Раман,— кажа гаспадыня і ўваходзіць у кухню.

— Вечар добры,— вітаецца Раман.

— А мы цябе чакаем, каву п'ём,— гаворыць гаспадар і праходзіць на сваё месца.— Гэта табе

кветкі,— ён пераводзіць позірк з Рамана на жонку.

— Дзякуй, Раман, мне вельмі прыемна,— яна сядзе на табурэт ля акна.

— А мы тут разбіраемся наконт грошай,— позірк гаспадара спыняецца на акуратных паперах, што ляжаць каля кветак.

— Я вам прынёс доўг, што пазычаў даўно, можа, вы забыліся? Мне няёмка, што не змог аддаць...

— Прабач, Раман,— мякка перапыняе гаспадыня.— Які доўг? Ты ж аддаў ужо даўно, як абяцаў. Ты нешта блытаеш.

— Вось і я думаю, што ён нешта блытае,— гаспадар бярэ цыгарэту, глядзіць на грошы, потым на Рамана, потым на жонку.

— Ты перадаў нам грошы ў тэрмін, як абяцаў, праз свайго брата. Я гэта добра памятаю.

— Што вы, у мяне няма братоў,— Раман пава-рочвае ў пальцах парожні кубак.

— Тады не ведаю, але грошы мы атрымалі. Можа, ты каго прасіў,— яна глядзіць на Рамана здзіўленым і заклапочаным позіркам.

...доказам гіпотэзы могуць быць толькі факты. А факты настолькі супярэчлівыя, што ні адна з існуючых гіпотэз не вытрымлівае іх колькасці. Таму сцвярджаць што-небудзь дакладнае немагчыма. Факты, якія з'яўляюцца ў час пошукаў, нішчаць гіпотэзы, і таму нам застаецца...— запаўняе цішыню кватэры голас дыктара.

— Мо яшчэ вып'ем кавы? — гаспадар устае, падыходзіць да крана і пускае ваду. Потым чыр-кае запалкай, бярэ цыгарэту са стала, прыкурвае і запальвае фаерку. Кран пачынае вуркатаць.

— Ды выключы ты ваду,— злуецца гаспадыня,— і тэлевізар. Ніхто ж не глядзіць.

— Тэлевiзар, тэлевiзар,— выгаворвае гаспадар, паварочвае керамічную ручку крана і выходзіць з кухні.

...спадзяванні вучоных на далейшы пошук. Яны лічаць, што адказ на пытанні дасць час, і тады будзе можна меркаваць...

Музыка і голас дыктара абрываюцца, і ў цішыні чуваць, як падаюць кроплі ў поўную кававарку.

— Ведаеш, што мне запомнілася? Той чалавек, што прынёс грошы, калі я яго праводзіла,— пайшоў не ўніз па лесвіцы, а ўверх. Гэта мяне здзівіла, але потым я забылася.

Гаспадар вярнуўся, не пачуўшы апошняй фразы.

— Што ты кажаш?

— Я кажу, ён пайшоў ўверх па лесвіцы.

— Хто пайшоў?

— Той, хто прынёс грошы.

— Я гэта чуў.

— На што тады перапытваеш?

— А што далей?

— Я зачыніла дзверы, вось што далей.

— Можа, гэта быў паштальён?

— Кінь жартаваць,— нервуецца гаспадыня.— Калі будзеш варыць каву, дык вары, а не будзеш — выключы пліту.

— Я на ноч не хачу піць, калі толькі вы з Раманам,— адказаў гаспадар і сеў да стала.

Раман паглядзеў на гаспадара, потым на грошы, потым на гаспадыню.

— Ну што, мне трэба ісці.

— Дзіўна ўсё гэта,— гаспадар паварочвае ручку пліты.

— Раман, дык ты забяры грошы, мо акажацца хто перадаў,— просіць гаспадыня.

Гаспадар падсоўвае да Рамана акуратныя паперкі.

— Атрымліваецца, што гэта няведама чые грошы,— разважае Раман і ўстае з-за стала.

— Гэта твае грошы,— з націскам на першае слова кажа гаспадар.

Раман бярэ грошы, складае іх удвая і глядзіць у акно. Там у чорна-сінім шкле ён бачыць сваё адлюстраванне, праз якое прасвечваюцца вокны супрацьлеглага дома. Яго адлюстраванне трымае ў руцэ паперы, потым кладзе іх у кішэню.

— Дзякуй вам за каву і прабачце за клопаты.

— Якія клопаты,— адказвае гаспадыня, ідзе да стала, бярэ кубкі і нясе іх да ракавіны.

Раман разам з гаспадаром выходзяць у калідор. Раман апранаецца, потым дастае грошы і перакладае іх у паліто.

З кухні выходзіць гаспадыня з мокрымі рукамі.

— У пад'ездзе цёмна,— гаворыць яна.— Нехта павыкручваў лямпачкі.

— Падшыванцы, відаць. Збіраюцца на другім паверсе, кураць,— адказвае гаспадар.

— На нашым паверсе яшчэ трохі відаць, а ўнізе зусім цёмна,— гаспадыня падыходзіць да дзвярэй і адчыняе іх.— Ты не хвалюйся, Раман, я думаю, знойдзецца твой сябар, які аддаў грошы.

— Паглядзім,— няўпэўнена адказвае Раман, паціскае руку гаспадару, развітваецца з гаспадыняй і выходзіць на пляцоўку.

— Дзіўна ўсё гэта. У пад'ездзе цёмна...— чуе ён голас гаспадара за дзвярамі.

Ён азіраецца. Залатая кропля вочка згасла. Ён падымае галаву і глядзіць угару. Між лесвічных маршаў прабіваецца цьмянае жоўтае святло. Ён падымае каўнер паліто і пачынае сыходзіць у цёмную глыбіню пад'езда. Навобмацак знахо-

дзіць дзверы, штурхае іх і выходзіць у двор. Дзверы гучна грукаюць.

«Трэба было прытрымаць. Грукату нарабіў», — думае ён, адыходзіць ад пад'езда і глядзіць на вокны дома. На трэцім паверсе гарыць жоўты квадрат — кухня, наступнае — чорны прамакутнік — зала. У пад'ездзе, між чацвёртым і пятым паверхамі, гарыць святло.

«Туды падшыванцы не дайшлі, відаць, пабаяліся», — думае ён пра падшыванцаў.

Потым ён ідзе па вуліцы. Хочацца курыць. Прахожыя ідуць, нагнуўшы галовы і наставіўшы каўняры. Яны не азіраюцца, калі праходзяць побач.

«Трэба было ўзяць цыгарэту, але ж я кінуў курыць. Тады не трэба. Год не курыў, а зараз хочацца. Ніхто з прахожых не курыць, а мне патрэбна цыгарэта. Патрэбна падумаць пра ўсё гэта».

«Спадзяванні вучоных на далейшы пошук. Яны лічаць, што адказ на пытанні дасць час... і тады будзе магчымасць меркаваць...» — успомнілася фраза, пачутая па тэлевізары.

Вуліца збягае пад гару да парку. Ён ідзе хуткай хадой, нібыта спяшаецца. Ідзе да моста, пераходзіць рэчку, паварочвае і павольна ідзе ля вады. Наперадзе шуміць вадаспад, і нават у цемры відаць белая сцяна вады, што з шумам падае з плаціны. Супраць плыні ракі вецер гоніць рознае смецце: кавалкі дрэва, лістоту, пабітую скрыню, мячык, а ля самага берага круціцца пластыкавая лялька, выставіўшы з вады белую руку. Вецер гоніць усю гэту драбязу да вадаспаду, дзе шуміць і віруе халодная вада. Ад ветру па рацэ бягуць іртутныя блікі.

«Трэба грошы пакласці ў партманет, а то выцягну разам з насоўкаю ці квіткамі і згублю», —

думае ён і спыняецца на падыходзе да вадаспаду. Выцягвае партманет, расшпільвае металічную кнопку і разгортвае яго, як кніжку. Замерзлымі пальцамі дастае грошы, распраўляе хрупасткія паперы і левай рукой пачынае ўкладаць. Цвёрды партманет выслізвае з рук. Ён спрабуе падхапіць яго, але разгорнутая скураная кніжка падае. Вецер выхоплівае лёгкія паперкі грошай і, крутануўшы каля ног, уздымае і нясе іх у цемру — туды, дзе бягуць па чорнай вадзе ртутныя блікі.

Ён павольна нагінаецца, падымае скураную вокладку, зашпільвае і кладзе ў кішэню паліто. Некалькі хвілін узіраецца ў цемру, адшуквае вачыма пластыкавую ляльку, глядзіць на яе белую руку, паварочваецца і, нагнуўшы галаву, ідзе супраць ветру.

«Воды рэк, якія вярнуліся ў свае рэчышчы, панеслі і сабралі іх у адным месцы, дзе яны і захаваліся да нашага часу...» — успомніў ён словы дыктара, ідучы да аўтобусага прыпынку.

САМАКАТ

Наш двор — між двух чатырохпавярховых дамоў. З аднаго боку, за агароджаю, якую бялілі вапнаю, быў стары парк, ■ другога стаялі гаражы, складзеныя з чырвонай цэглы. У двары расло з дзесятак вялікіх клёнаў, пад якімі мясціліся альтанка, пясочніца і некалькі лавак.

Я сядзеў пад клёнамі, з якіх павольна падалі вялікія, большыя за маю далонь, лісты і павелічальным шклом выпальваў на габляванай дошцы геаметрычны малюнак. Для гаражоў дворнік згра-

баў лістоту. Быў чуваць скрыгат жалезных грабель па асфальтавай дарожцы.

Яркая кропка святла пакідала за сабой чорныя крэсы, якія складаліся ва ўзор. Ад дошкі, над якой я схіліўся, пахла смалой і дымам. Была зроблена палова малюнка, калі кропка згасла. Я падняў галаву. Перада мной стаяў Астас.

Мы вучыліся ў адным класе і жылі ў адным пад'ездзе, але не сябравалі. Са з'едлівай усмешкай ён глядзеў на малюнак і ціхенька насвістваў скрозь зубы. Кішэні яго портак і курткі, як звычайна, адтапырваліся. У нашым двары з ім ніхто не сябраваў, і мо таму ён быў на ўсіх злосны.

— Адыдзі, не засці сонца! — сказаў я.

— Самакат вырашыў зрабіць? — абыякава запытаў ён.

— Не твая справа.

— Значыць, самакат,— упэўнена абвясціў Астас і сеў на лаўку.

На кожную пару года ў нашым двары былі свае забавы. Зімой — канькі, лыжы, снежныя вежы, якія доўга будавалі і з задавальненнем разбуралі, гойсанне з гаражоў у сумёты. Калі сыходзіў снег і дворнік абразаў з клёнаў вецце, мы рабілі лукі і стрэлы, а калі ў парку падсыхала зямля і фарбавалі агароджу, гулялі ў «цок» і «гузікі». Пасля надыходзіў час футбола і ровараў, а пад час летніх вакацый мы пачыналі ладзіць самакаты. Грукат і ляскат падшыпнікаў напаўняў двор і парк. Мы насіліся на самаробных самакатах да цямна, выкрасалі з асфальту іскры і задаволены крычалі. Дарослым гэткая забава не падабалася. Я не памятаю, каб яны калі-небудзь дапамагалі нам рабіць самакаты, і таму нам даводзілася самім здабываць дошкі, падшыпнікі і спадзявацца толькі на ўласнае майстэрства.

— Пакажы шкельца,— сказаў Астах.

— У цябе сваіх два.

Ён зняў акуляры, падобныя да ровара, крысом курткі працёр лінзы і зноў надзеў на дзюбаваты нос.

— Пакажы, не будзь скнарай.

— На, толькі хутка,— сказаў я і падаў тоўстую, крыху падрапаную «павелічалку».

Ён пакруціў яе на далоні, пахукаў, працёр аб калашыну, прыладзіўся і пачаў выпальваць на лаўцы літару «А».

— Добра пячэ.

— Гэта самая лепшая ў двары.

— У нашым, можа, і самая, але я ведаю, у каго ёсць і мацнейшая.

— Ты не маеш і гэткай. Давай назад!

— Слухай, а мо махнём? Ты мне шкло, а я табе падшыпнік. У цябе ж няма? — ён зірнуў мне ў вочы і ўсміхнуўся.

— Дзякуй. Аддавай «павелічалку»!

— Пачакай,— ён не выпускаў шкло з рук.— Падшыпнікаў зараз не дастаць, а ў мяне ёсць адзін, навюткі! — з націскам на апошняе слова сказаў ён.

— А дзе я вазьму другі?

Астах задумаўся, потым сказаў:

— Выменяеш на што-небудзь.

Я нічога не адказаў. Ён, відаць, адчуў мае ваганні і дадаў:

— Можа, я змагу дастаць і другі, а цяпер давай махнём.

Мне вельмі хацелася мець самакат. Астах падаў руку, я паціснуў мяккую далонь, і маё павелічальнае шкло знікла ў адтапыранай кішэні курткі.

Праз некалькі мінут Астах выйшаў з пад'езда

і па-змоўніцку падаў мне навятокі, загорнуты ў навошчаную паперу падшыпнік. Я пакруціў верхні вобад, агледзеў, ці няма дзе трэшчыны, акуратна загарнуў і, абнадзеены, з няскончаным малюнкам на дошцы падаўся дадому.

Яшчэ колькі дзён прайшло ў пошуках другога падшыпніка, але адзіным маім здабыткам быў кавалак ізаляцыйнай абалонкі ад кабелю, якую я меўся разрэзаць і насадзіць на ручкі будучага самаката.

...Я сядзеў на лаўцы і сцізорыкам перарабляў малюнак на дошцы.

— Ну, як поспехі, знайшоў падшыпнік? — падышоўшы да мяне, зацікаўлена спытаў Астэх і сеў побач.

— Няма ні ў кога.

— Няўжо? Я ведаю, хто мае адзін... Добры складанчык.

— Хто аддасць падшыпнік?..

— Аддаць не аддасць, а махнуць з ім можна, — ён гаварыў і паглядаў на сцізорык. — Гэта бацькаў? — як між іншым, запытаў ён.

— Не, мой уласны, а што?

— Дай зірнуць.

— На, глядзі, — сказаў я і падаў яму сцізорык.

Некаторы час мы сядзелі моўчкі. Астэх круціў мой сцізорык і спрабаваў прыладзіць да яго ланцужок, сплецены з меднага дроту. Я глядзеў на дворніка, які зносіў лістоту ў вялікую гурбу.

— Дык ты не хочаш зрабіць самакат?

— Ты ж абяцаў дастаць другі падшыпнік.

— Абяцаў. Давай складанчык, і праз паўгадзіны я прынясу падшыпнік.

— Праз паўгадзіны?

— Можна, нават хутчэй, бо ведаю, у каго ёсць.

— У каго? Пойдзем разам, і я з ім пагавару.

Астах адкрыў маленькае лязо. Перарэзаў дубчык. Некалькі разоў шчоўкнуў спружынаю.

— Я пайду адзін: ты толькі сапсуеш усё. Лепш пачакай, і праз паўгадзіны будзеш мець падшыпнік.

Астах падхапіўся, схваў сцізорык у кішэню і пабег у суседні двор. З'явіўся ён нечакана, з-за маёй спіны.

— Трымай,— крыкнуў ён і бразнуў на лаўку падшыпнік у навошчанай паперы.

— Новы! — здзіўлена сказаў я.

— Ледзь дамовіўся,— адказаў Астах.

Праз два дні пад вечар я выйшаў з пад'езда з навюткім самакатам. На ручкі была насунута сіняя абалонка кабелю. Дошка, на якую станавіцца, была абабіта рыфленай гумай. Перад самаката ўпрыгожваў выразаны і расфарбаваны геаметрычны малюнак, а таксама зіхатлівая металічная лічба «адзін».

Я разагнаўся і ад пад'езда памчаўся да суседняга дома. Нават дворнік перастаў месці тратуар і праводзіў мяне незадаволеным позірмам. А самакат выйшаў выдатны. Колы круціліся лёгка, пыл і лістота ляцелі ў розныя бакі, руль паварочваўся як мае быць... Я ўяўляў, як буду ляцець на сваім самакаце пад гару па асфальтаванай сцяжыне ў парку.

— Дасі пакатацца? — спытаў Астах, калі я праязджаў ля альтанкі да парку.

— Сам яшчэ не наездзіўся,— адказаў я, прыпыніўшыся, каб перавесці дыханне.

— Валодзька! Валодзька! Хопіць грымець самакатам! Ідзі вячэраць! — паклікала з балкона маці.

Я падхапіў на плячо самакат і падбегам пачаў уздымацца на трэці паверх.

— Куды ты яго нясеш? Я толькі што падлогу памыла, пакінь на пляцоўцы, — сказала мама, калі я ўвайшоў у кватэру.

Мне нічога не заставалася, як пагадзіцца ■ ёю і хуценька павячэраць, каб зноў пайсці ў двор з новым самакатам.

Але, калі я выйшаў з кватэры, самаката на пляцоўцы не было. Я збег у двор. Ля альтанкі гулялі дзве дзяўчынкі, ля гаражоў дворнік па-ранейшаму зносіў лістоту. Самаката не было і тут.

Я збегаў на гарышча нашага дома, потым навобмацак абышоў падвалы, агледзеў парк і суседнія двары.

— Вы не бачылі мой самакат? — звярнуўся я да дворніка.

Стары паставіў да сцяны граблі, агледзеў мяне.

— Ішоў тут адзін у акулерах і з самакатам у бок парку, але гэта было з гадзіну таму, — сказаў ён і зноў узяўся за граблі.

«Астах, Астах!» — вымаўляў я і бег да парку.

Ля белага агароджы сядзелі дзве дзяўчынкі з букетамі кляновага лісця і гулялі ў «сакрэт». На маё пытанне, ці бачылі Астаха, яны перагледзіліся і разам сказалі: «Сакрэт».

Калі я вяртаўся ў двор, было цёмна. У вокнах нашага дома гарэла святло. Раптам я заўважыў Астаха. Ён шыбаваў ад гаражоў да пад'езда і разпраз азіраўся. Зрэдку бліскалі яго круглыя акулеры.

— Стой! Дзе мой самакат?

— Самакат? — здзіўлена спытаў ён. — Які самакат?

— Мой, той, што я зрабіў. Ты яго ўзяў, я ведаю, мне сказалі.

— А, самакат, што ты зрабіў з маіх падшыпнікаў... Не ведаю, я за ім не гляджу.

Раптам Астах павярнуўся і кінуўся ў адчыненыя дзверы пад'езда. Я паспеў схапіць яго за куртку. Ён крутнуўся, і мы разам упалі на пляцоўку першага паверха, але імгненна падхапіліся...

— Пусці! Пусці!

Раптам пад маімі нагамі захрубасцела шкло.

— Акуляры. Мае акуляры, — захныкаў ён. — Акуляры...

— Астах! Астах! — пачуўся зверху жаночы голас.

Я заўважыў, што побач з растаптанымі акулярамі ляжаў мой сцізорык з медным ланцужком. Я падняў яго і выбег на двор, да гаражоў.

...Усю ноч мяне мучыў жахлівы сон. Быццам круглыя акуляры бясконца крышыліся пад маімі абцасамі і чуўся Астахаў крык: «Я нічога не бачу!...»

Прачнуўся я з думкаю, што, можа, і не ён узяў самакат: не бачыў жа гэтага на свае вочы, і пашкадаваў, што атрымалася бойка.

Я ўзяў сцізорык, які вырашыў вярнуць Астаху, і падняўся на чацвёрты паверх.

У парозе стаяў Астах. Я ніколі не бачыў яго без акуляраў. Блізарукія цёмныя вочы мружыліся і глядзелі на мяне спалохана і вінавата. Белыя вейкі хутка-хутка міргалі. Мне падалося, што ён не бачыць мяне.

— Вось твой сцізорык, прабач... — сказаў я.

— Я ведаю, дзе твой самакат, — азваўся Астах.

Я працягнуў яму сцізорык. Ён стаяў нерухома і глядзеў паўз мяне.

— Самакат схаваны ў гурбе лістоты ля гаражоў, пад ламаччам.

Мы пабеглі ў двор. За рогам, ля гаражоў, гарэ-

ла вогнішча. Побач стаяў дворнік і жалезнымі граблямі падварушваў яго.

— Там самакат! — закрычаў Астах і кінуўся да агню.

— Куды ты лезеш? Адыдзі! — злосна сказаў дворнік і торкнуў у полымя граблямі.

З-пад лістоты вылецеў сноп іскраў, агонь заняўся мацней і ахапіў ламачча, што ляжала зверху.

— Самакат? Я вось сабраў усё лісце, смецце і запаліў. Трэба, каб у двары было чыста і ўпарадкавана, а не абы-як. Зіма хутка, а вы пра самакат.

Мы павярнуліся і ціха пайшлі дадому.

— Пачакайце!

Мы спыніліся.

— Ведаеце, дзе мая кладоўка? Яна не зачынена, там ваш самакат. А калі будзеце грымець да ночы ў двары, сапраўды спалю. Зразумелі?

СНЕГ У ПАДАРУНАК

Нос лодкі глыбока ўбіўся ў белы гарачы пясок. Чорная смала, якой былі заліты барты і дно, высахла, адлущчвалася, калі падчапіць яе трэскай. На лодцы сядзеў хлопчык і глядзеў на ваду. Зіхатлівыя хвалі, цёплыя і празрыста-зялёныя, ціхенька плёскаліся ля ног. Павольна пагойдваючыся на хвалях, лодка паплыла ад берага. Хлопчык глядзеў у празрыстую глыбіню, дзе знікалі пругкія чырвоныя сцябліны гарлачыкаў, дзе між разлапістай травы, млява варушачы плаўнікамі, сталі вялікія цёмна-свінцовыя рыбы. Белыя шкля-

ныя бурбалкі ўзнімаліся з глыбіні і прападалі, ледзь дакрануўшыся да бліскучай паверхні возе-ра, да белых адбіткаў аблокаў. Лодка плыла і плыла.

Ён азірнуўся на бераг. Там — далёка, на белай стужцы пяску — стаялі людзі: маці ў сінняй су-кенцы, баба з дзедам і бацька. Яны гукалі, але што — разабраць было немагчыма, так далёка бе-раг. Вакол вада. Чорная глыбіня варушыцца, цяж-ка хістаючы лодку. Жях апанаваў хлопчыка.

— Мама! Мамачка! — закрычаў ён. — Куды я плыву? Мамачка!

Ён расплюшчыў вочы. Шэрае каламутнае свят-ло напайняла пакой. Ля ложка сядзеў дзед, па-клаўшы шурпатую далонь на яго лоб.

— Ну чаго ты, дзіцятка? Прысніў што бла-гое? — спытаў стары. — Вось выпі малака з мё-дам, а то кашляў усю ноч.

Дзед прыўзняў яго. Паправіў падушку і паса-дзіў, захутаўшы коўдрай. Потым падаў белы ў блакітных кветках гарачы кубак.

— Дзед, а калі мама прыедзе? — спытаў, кры-ху супакоіўшыся, хлопчык.

— Прыедзе. Ты пі малако, а то астыне.

— Не, ты скажы, калі яна прыедзе?

— Баба табе бліноў напакла, мо паясі?

— Не. Ты скажы, калі мама прыедзе.

— Прыедзе. Вось падмерзне дарога, выпадзе снег — і прыедзе.

— А калі снег выпадзе?

Хлопчык выпіў малака, пагаварыў з дзедам і супакоіўся.

Дзед падняўся і выйшаў у другі пакой. Грук-нулі дзверы, і ў хаце зрабілася ціха. Седзячы на ложку, хлопчык глядзеў у акно. Дзень быў шэры і ветраны. Кроплі дажджу беглі па шыбах і за-

крэслівалі сад, што хістаўся ад ветру, голы і на-
брынялы дажджом. Насупраць акна, на верхаві-
не яблыні, сядзела мокрая і непрыгожая варона.
Дзюба яе адкрывалася, і чуўся хрыплы крык:
«Кар-ра! Кар-ра!..»

Па вуліцы, крэкчучы і раскідваючы карычне-
вую грязь, праехаў сіні трактар і пацягнуў за са-
бой вялікі ржавы ліст жалеза. На тым месцы, дзе
ехаў трактар, яшчэ некалькі хвілін вісеў чорны
дым, павольна знікаючы разам з гулам трактара.

Хлопчык успомніў, як два дні назад бацькі
прывезлі яго ў вёску да дзеда з бабай. Успомніў,
што яны паабяцалі забраць яго на дзень нара-
джэння дахаты ў горад. Да дня нараджэння за-
сталася тры дні, а ніхто не прыехаў. Думаць пра
тое, што па яго не прыедуць, не хацелася. Таму ён
пачаў лічыць бліскучыя пышкі, што ўпрыгожва-
лі ложка. Некалькі разоў пачынаў і збіваўся, але
гэта хутка надакучыла.

Успомніўся сон. Лодка. Хістанне хваль. Белая
стужка далёкага берага. Чорная, як смала, глы-
біня і ледзь бачныя постаці людзей. Ён заплакаў
у цішыні і адзіноце.

Грукнулі дзверы, бразнула засланка ў печы, і
ён пачуў, як баба размаўляе сама з сабой.

— Баба! Баба! — паклікаў ён і закашляўся. —
Хадзі сюды!

— Што табе, Валодзька? Лажыся, чаго пад-
няўся? Спі.

— Баба, а калі снег выпадзе?

— Не ведаю, а што табе снег?

— Калі выпадзе снег, будзе мой дзень нара-
джэння.

— То выпадзе, не хвалюйся.

Над ложкам, у якім ён сядзеў, вісела стрэльба

і пацёрты скураны раменьчык з меднай зялёнай-бурай спражкаю.

— Баба, дай стрэльбу.

— Навошта яна табе, лепш спі.

Старая паглядзела на яго. Стала на ўслончык і зняла са сцяны стрэльбу.

Валодзька спаў. Рука ляжала на гладкім вішнёвым прыкладзе. Скрозь сон ён чуў: падыходзіў дзед, кранаў лоб, папраўляў коўдру і выходзіў з пакоя.

Яму сніўся сон. Лодка плыла, ён зваў маці. Яму рабілася то холадна — і мурашкі беглі па спіне, то гарача — і ён скідваў коўдру, расшпільваў гузікі на кашулі.

Калі расплюшчваў вочы, побач сядзела баба і супакойвала яго: «Спі, ці, можа, піць хочаш?»

— Снег... Выпаў снег? — пытаўся ён, падхапіўшыся з ложка.

— Які снег? Халодна табе? Зараз кажухом накрыю.

У другой палове дня дзед хадзіў па дакторку. І хлопчык чуў, як яна зайшла ў хату і прывіталася.

— Дзе ён у вас? Зараз паглядзім.— Дакторка падышла да ложка і некалькі хвілін глядзела на хлопчыка.— Што, захварэў, салдат? Дай галаву памацаю.

Валодзька крыху спалохаўся.

— Дзед! Дзед! — пазваў ён.

Баба паклікала дзеда, і той прыйшоў, пахнучы дажджом і хлявом.

— Дзед, снег выпаў?

— Выпадзе. Можа, сёння ці заўтра.

Дакторка дастала з ружовага кардоннага футарала тэрмометр і некалькі разоў узмахнула рукой. Тэрмометр быў халодны і непрыемна пакол-

ваў пад пахаю. Потым хлопчык адкрыў рот і сказаў: «А-а-а».

— Высокая тэмпература. Ангіна, відаць, — сказала дакторка і выйшла ў другі пакой. Адтуль вярнулася з цёмна-зялёнай бутэлькай і маленькім кілішкам. Наліла ў кілішак карычневай вадкасці.

— Вось выпі. Гэта смачныя лекі.

Валодзька выпіў салодка-гаркавыя лекі, што пахлі воскам і травой, і закашляўся.

— А зараз спі. Плакаць не трэба, — прамовіла дакторка, і ўсе выйшлі з пакоя.

Хлопчык чуў: дакторка дала таблеткі і растлумачыла, як іх ужываць.

— Я заўтра зайду.

— Заходзьце, — сказала баба. — Мо яблыкаў возьмеце сваім дзецям?

— Дзякую.

Дарослыя выйшлі. У хаце зноў зрабілася ціха, і хлопчык заснуў...

Мінула два дні. Валодзька піў гарбату ■ малінамі. Піў малако з мёдам, лекі з цёмна-зялёнай бутэлькі і еў таблеткі, растоўчаныя ў лыжцы. Тэмпература знікла, прайшоў кашаль, толькі снегу ўсё не было. Ён ужо хадзіў па хаце, шоргаючы чорнымі валёнкамі. Садзіўся на канапу ля акна, падоўгу глядзеў на вуліцу, чакаючы снегу. Яшчэ раз да іх заходзіла дакторка. Мерала тэмпературу і дала новыя смачныя таблеткі — вітаміны.

Уночы ён спаў неспакойна. Прачынаўся. Слухаў, як цікаюць ходзікі, як цяжка ўздыхае дзед. І засынаў у чаканні наступнага рання — рання, якое прынясе снег.

Раніцай ён прачнуўся ад трэску дроў у печы. Расплюшчыў вочы і ўбачыў белае святло, што стаяла за завешаным акном. Адсунуў коўдру і

саскочыў на падлогу. Абуўся ў валёнкі, апрануў паліто, шапку і выйшаў у сенцы. Ён чуў, як баба адкрывала скрыню ў каморы, размаўляла сама з сабою і сварылася на ката. Ён удыхнуў халоднае паветра, што пахла яблыкамі і капустай, і абедзвюма рукамі націснуў на бліскучую і гладкую клямку. Дзверы адчыніліся, і ён выйшаў на ганак.

Ад ганка да паветкі па белым снезе чарнелі пацеркі слядоў. Дзед, па-зімоваму апрануты, складаў дровы. Валодзька глядзеў на белую чысціню снегу.

— Ну што, унук? Вось і снег выпаў. Бач, колькі нападала за ноч.

— Дзед, а ў мяне сёння дзень нараджэння.

Дзед прайшоў па снезе да хлява, адчыніў вароты і крыкнуў на карову. Павольна паварочваючыся і прынюхваючыся да паветра, карова выйшла на сярэдзіну двара. Крыху пастаяла і падалася да ганка, дзе ў клубах шэрай пары стаяў цэбар з пахам бульбы і замешанай у гарачай вадзе мукі. Карова падышла да цэбра і пачала есці, выбіраючы нерастоўчаную бульбу. Яна ўздыхала і глядзела на белы заснежаны свет вільготнымі каштанавымі вачамі.

Са срэбнага ранішняга неба на зямлю падалі рэдкія буйныя сняжынкі. Яны падалі на пакатую галаву каровы з плямай-зоркай, на жоўтыя цвёрдыя рогі, на пысу ў кавалках бульбы, на доўгія загнутыя вейкі.

— Вось і зіма прыйшла,— сказаў дзед з варот хлява.— А ты не стой, ідзі ў хату, а то зноў захварэеш.

Карова скончыла есці і паважна, вялікая і чырвоная, пайшла ў хлеў. Адтуль выбег вогністы певень, не дабег да сярэдзіны двара, спыніўся. Па-

глядзеў вакол сябе і радасна, рэзка крыкнуў. Прайшоўся па двары, пакінуўшы галінкі слядоў на белай нерушы, і ўскочыў на край цэбра. Пастукваючы дзюбай аб драўлянае дно, ён пачаў падбіраць кавалкі бульбы, што засталіся пасля каровы, і паглядаў чорнымі кропкамі-вачамі. Выбеглі куры, і ўсё закруцілася па двары, парушаючы белую чысціню.

Яшчэ крыху пастаяўшы, хлопчык пайшоў у хату. У печы гарэў агонь, і баба стаўляла туды вялікія чорныя чыгуны.

— Баба! А на дварэ снег. Халодна.

Баба глянула на яго, быццам спыталася: «Ну і што з таго, што снег?»

І ён сказаў, па-даросламу, крыху падумаўшы: «Як гэта што? Зіма пачалася, а ты ля печы».

Ён яшчэ колькі пасядзеў ля акна. Паглядзеў на заснежаны сад. На трактар, які, пыхкаючы чорным дымам, цягнуў стог сена. На варону, што сядзела на верхавіне яблыні і глядзела ў двор, і падаўся ў другі пакой. Там распрануўся, залез у ложка, пагладзіў вішнёвы прыклад стрэльбы і, прыціснуўшыся да цёплай сцяны печы, шчасліва і спакойна заснуў. Яму снілася поле, што пачыналася адразу за хатай, і мама, якая ішла па белай нерушы снегу, спяшаючыся да яго.

«НА ДОЎГУЮ ПАМЯЦЬ»

Над кварталам лунаў пах старой скрышанай цэглы. Пыл, які абсыпаў лістоту дрэў, траву, асфальтаваныя сцежкі, быў чырвоны і непрыемна рыпеў на зубах.

Чыгунная баба — гэты маятнік разбурэння — яшчэ не хіснулася ля дома, што стаіўся паміж паламаных яблынь і шэра-чырвоных таполяў, яшчэ не адлічыла апошнія хвіліны яго каменнага жыцця. Дом існаваў, хоць і быў пакінуты гаспадарамі. Побач стаяў амаль скончаны шэра-бетонны шматпавярховік, які, здавалася, уціскаў маленькі дом у зямлю.

Двое хлопцаў пастаялі ля дома, паглядзелі на яго сцены, скрозь у рознакаляровых пасках і плямах аблупленай тынкоўкі, на выбітыя вокны, на прачыненыя сінія дзверы і ўвайшлі ў калідор. Драўляная лесвіца ад невялікай пляцоўкі вяла на другі паверх.

— Пачнём зверху? — спытаў адзін з хлопцаў.

— Давай зверху, — адказаў другі.

Старэйшаму з хлопцаў, яго звалі Віталік, было семнаццаць гадоў. Ён быў невысокі, шырокі ў плячах, чорнавалосы, апрануты ў злінялыя джынсы і шэрую палатняную куртку. Яго сябар, рухавы Арсень, выдаваў вышэйшым за Віталіка, хоць ростам яны былі аднолькавыя. У Арсеня былі доўгія рудыя валасы, празрыстыя сінія вочы і вельмі белы твар, які крыху псавала рабацінне. Апрануты Арсень быў у джынсы і сінюю майку з ярка-чырвоным малюнкам. Хлопцы вучыліся на другім курсе мастацкага вучылішча.

— Глядзі, што гэта? — сказаў Арсень і паказаў на рэчы, зваленыя пад лесвіцай калідорчыка.

— Гэта ўжо нішто.

— Чаму нішто? — імкліва перапытаў сябар.

— А каму гэта патрэбна?

— Давай паглядзім, можа, што знойдзем.

— Потым, а цяпер пойдзем наверх, — сказаў Віталік і рушыў па рыпучай лесвіцы.

На другім паверсе ўсе дзверы былі адчынены.

Віталік прыгнуў галаву, паглядзеў пад ногі, прайшоў у пакой, Арсень застаўся ў калідорчыку.

У пакоі скразняк хістаў лахманы блакітных шпалераў. Пад блакітнымі ў дробную клетачку былі ружовыя шпалеры, пад ружовымі зноў блакітныя, а з-пад блакітных выглядалі кавалкі зжаўцелых газет і шэрая атынкаўка.

— Ведаеш, за які год? — у пустым пакоі гучна спытаў Віталік.

— Што за які год?

— Газета пад шпалерамі — за сорак сёмы.

— А што за газета? — Арсень стаў на парог і зазірнуў у пакой.

— Відаць толькі малюнак і тэкст.

— А што за малюнак?

— Завод у горадзе... Назву не разабраць. Ды гэта і не малюнак, а фотаздымак.

— Ты народзішся праз адзінаццаць год пасля гэтай газеты, — сказаў Арсень і адкінуў з ілба кучаравыя валасы.

— Мы ўжо нарадзіліся і выраслі.

— Я пра тое, што нас тады не было.

— Зразумела. А што тады было?

— Магу сказаць дакладна: дом, газета, завод на здымку — нас не было, — з гэтымі словамі Арсень увайшоў у пакой і ўважліва агледзеў яго.

Пакой быў з адным невялікім акном. На падваконні ляжаў стос агульных сшыткаў у бляклых кардонных вокладках. Хлопец падышоў да акна і ўзяў верхні сшытак.

— Што за сшытак? — спытаў Віталік, разглядаючы паштоўку, якую ён падняў ■ падлогі.

— Цікава. Сшытак па гісторыі мастацтваў. Канспект студэнта групы... Глядзі, на першай старонцы лацінскі выраз.

— Адкуль ты ведаеш, што лацінскі?

— Я збіраў манеты, таму і ведаю, што гэта па-лацінску напісана.

— І што там напісана? — Віталік падняў з падлогі яшчэ адну паштоўку.

— Арс лонга, віта брэвіс! — павольна прадэк-ламаваў Арсень.

— А што гэта азначае?

— Азначае гэта, што жыццё кароткае, а мас-тацтва вечнае. Вазьму сшытак сабе, пачытаю.

— Арс — гэта мастацтва, — сказаў Віталік.

— Мастацтва, а што дзіўнага?

— Нічога. Атрымліваецца, Арсень — мастак?

— Арсень — гэта імя майго дзеда, мяне назва-лі па дзеду.

— А за які год сшытак? — спытаў Віталік.

— За шасцідзесяты.

— Ты памятаеш што-небудзь за шасцідзесяты год?

— Што я павінен памятаць, мне яшчэ не было года.

— А мяне ў гэтым годзе пчала ўджаліла. Уяў-ляеш, я еў яблык, і разам з яблыкам пчала тра-піла ў рот. Пра яблык распавядала маці, а вось як балеў язык, як ён распух на ўвесь рот — памятаю дакладна.

— Можа, ты яшчэ памятаеш, як нарадзіў-ся? — спытаў Арсень і пачаў праглядаць адзін за адным сшыткі.

— Гэта толькі ты памятаеш усё, — злуючы, сказаў Віталік і нагнуўся па новую паштоўку.

— Не злуйся, я пажартаваў.

— Лепш ідзі ў другі пакой, там шмат чаго за-сталася. Будзе што цікавае — пакліч.

— Добра! — Арсень выйшаў у другі пакой.

— Тут кот! — пачулася праз некалькі хвілін.

У пакоі, куды ўвайшоў Арсень, сядзеў вялікі шэры кот. Хлопец дайшоў да сярэдзіны пакоя і спыніўся. Кот ускочыў на падваконне і некалькі разоў каўкнуў.

— Які кот?

— Паглядзі, вялікі кот і не ўцякае, — у голасе Арсеня было здзіўленне. — Відаць, ён тут жыў...

Віталік з парога скіраваўся да ката. Кот прыціснуўся да падваконня і ўважліва сачыў за чалавекам. Калі хлопец амаль падышоў, кот скокнуў на яблыню і знік. Віталік выглянуў на вуліцу.

— Збег гаспадар пакінутых рэчаў.

— А мне каты падабаюцца больш, чым сабакі, — сказаў Арсень.

— У нас быў сабака. Вялікі, белы, а звалі яго Рудзік, — сказаў Віталік.

— А чаму Рудзік, калі ён быў белы?

— Таму што папярэдняга звалі Рудзік, імя перайшло ў спадчыну.

— У маёй бабы быў кот. Ён спаў разам са мной. Яму падабалася спаць са мной.

— Нашага сабаку суседзі знішчылі.

— Як знішчылі? — Арсень здзіўлена паглядзеў на сябра.

— Далі іголку ў сале. Сабака з'еў, а потым здох.

— Каты лепш, чым сабакі, яны больш незалежныя. Сабакі прывыкаюць да гаспадара, а каты да дома.

— Хатнія жывёлы — каты, хоць сабакі таксама лічацца хатнімі.

Хлопцы хадзілі па пакоі, падымалі з падлогі кніжкі, у большасці падручнікі, часопісы, гарталі, знаходзілі паштоўку ці ліст, некалькі хвілін разглядалі, клалі на падваконне. Скразняк скідаў паперы на падлогу і гнаў па засмечаным пакоі з

кута ў кут. Гутарка то змаўкала, то пачыналася зноў.

— Відаць, гаспадары не ўзялі яго ў новую кватэру,— вось ён і жыве ў гэтым доме,— сказаў Арсень.

— А можа, ён збег і вярнуўся на старое месца? Ты ж казаў, каты прывыкаюць да дома, а не да гаспадара.

— Не, відаць, яго не ўзялі.

— А як ты думаеш, чалавек на каго больш падобны: на ката ці на сабаку?

— Людзі падобны да сваіх бацькоў.

— Гэта я без цябе ведаю. Я падобны да маці, а брат на бацьку. А ты заўважаў, што каты і сабакі падобны на гаспадароў?

— Уяўляю ката, падобнага да цябе,— сказаў Арсень і паглядзеў на Віталіка.

— Што табе даліся гэтыя каты?

— А ведаеш, каты і сабакі, калі прыходзіць час паміраць, збягаюць з дому.

— А людзі наадварот... А твой Рудзік збег з дому? — пасля паўзы спытаў Арсень.

— Куды ён збяжыць, ён быў на ланцугу.

— Каб быў не навязаны, то збег бы.

— Абавязкова. Але гэта цікава, так?

Ля сцен стаялі буйныя рэчы: паламаная дзіцячая калыска, шафа без дзверак і шуфлядаў, крэсла з прабітай плеченай спінкай, дзіцячы столік без ножкі. Дробныя рэчы ляжалі на падлозе. На сценах былі цёмныя прамакутнікі зялёнага колеру — там шпалеры не злінялі і не змянілі свой сапраўдны зялёны колер на салатны.

— Добра было б знайсці рамы,— сказаў Арсень.

— Якія рамы?

— Тыя, што віселі на сценах. Бачыш, засталіся цёмныя плямы.

— Рамы, відаць, забралі — патрэбная рэч.

— Асабліва нам з табой.

Віталік падняў з падлогі невялікі пакуначак, загорнуты ў газету і перавязаны шпагатам.

— Фотаздымкі.

— Пакажы.

У газеце былі загорнуты фотаздымкі: старыя, карычневыя, на цвёрдым кардоне ў шэрых шурпатых рамках. На першым здымку быў малады чалавек ля белай пукатай вазы, ■ вазы тырчэла з растапыраным доўгім лісцем паўднёвая расліна. Чалавек глядзеў у аб'ектыў, і выраз твару атрымаўся вельмі сур'ёзны. Шырокія запрасаваныя галіфэ, бліскучыя боты, белая кашуля, зашпіленая на ўсе гузікі, на левай руцэ вялікі гадзіннік, у правай — чорная кепка з белай кветкай. На рамцы выціснуты знак «Івацэвічы». На адваротным баку вучнёўскай ручкай надпіс: «На доўгую памяць лепшаму сябру ад...» Далей быў выкручасты неразборлівы подпіс і дата.

— Добрая звычка пазначаць фотаздымкі датамі, — сказаў Віталік і перадаў картку Арсеню.

— Я таксама зараз адзначаю.

— Ты як сапраўдны мастак.

— Ты ж таксама адзначаеш...

— Я пра чалавека ў галіфэ, зразумеў?

— На доўгую памяць, а фотаздымкі на падлозе. Як табе памяць гаспадара? — спытаў Арсень.

— Гэта, можа, не гаспадар, а яго дзеці? Гаспадар мог даўно памерці.

— А дзецям што, не патрэбна «доўгая памяць»?

— Маглі выпадкова забыцца на здымкі.

— І ката забыліся, і здымкі? Не. Гэта ўсё кі-
нута як непатрэбнае.

Хлопцы пераглядалі здымкі, пераварочвалі і
чыталі надпісы з адваротнага боку. На адным
здымку быў партрэт хлопчыка з букетам чаром-
хі. На двух маладая жанчына: на першым з дзі-
цем пад дрэвам, на другім побач з высокім муж-
чынам у вайскавай форме.

— Як ты лічыш, хто гэта? — спытаў Віталік.

— Жонка гаспадара ці сястра.

— Каб гэта была сястра, то яна, відаць, падпі-
сала б, што здымак брату.

— Брату можна і не падпісваць.

— А вайсковец хто — гаспадар?

— Мне здаецца, што гэта знаёмыя гаспадара,
таму і засталіся фотаздымкі тут. Дзеці не кінуць
здымкі бацькоў, а знаёмых маглі пакінуць.

— Пакінуць ці выкінуць?

— А якая розніца, зараз яны нашы, — сказаў
Арсень і пайшоў у кут пакоя, дзе стаялі дзверы
шафы з пабітым люстэркам. Віталік застаўся на
месцы разглядаць фотаздымкі.

Арсень падышоў да люстэрка і паспрабаваў за-
зірнуць у яго. Глядзецца было нязручна, ён пад-
няў дзверкі і паставіў на падваконне.

— Глядзі! Гэта тое, што трэба. Рамы. Без шкла,
але добрыя. Вось пашанцавала!

Ля сцяны стаялі тры рамы. Дзве большыя —
прамакутныя і адна невялікая — круглая. Усе
яны былі вішнёвага колеру, лакаваныя, шыро-
кія, з высокім профілем. На іх адчуваўся цяжка-
ваты форс. Дрэва было крыху паточанае шаша-
лем, але крэпкае і прыгожае.

— У гэтых рамах, відаць, былі партрэты гаспа-
дароў, — сказаў Віталік і агледзеў адну з рам.

— Ты лічыш, партрэты ўзялі, а рамы кінулі?

— А навошта ў новай кватэры старыя рамы, тым больш паточаныя шашалем?

— Такія прыгожыя рамы — гэта памяць, — Арсень трымаў і аглядаў з розных бакоў круглую раму.

— Памяць — фотаздымкі, а рамы — якая памяць?

Хлопцы круцілі рамы, пагладжвалі лакіраваную паверхню, выціралі пыл, спрабавалі выцягнуць іржавыя цвічкі, якія некалі трымалі шкло.

— А што будзем рабіць з фотаздымкамі?

— А што ты прапануеш? — Віталік праз раму паглядзеў на Арсеня.

— Прапаную ўзяць. Прыгожыя фотаздымкі. Спатрэбяцца для працы.

— Добра. Давай падзелім. Я вазьму два з жанчынай і чаромху, а табе вось гэтыя. Згодзен?

— Навошта табе два з жанчынай, давай адзін мне.

— Жанчына падобна на маю маці.

— Пакажы. Гэта табе здаецца, што яна падобна. Твая маці зусім іншая, — Арсень скептычна пераводзіць позірк з Віталіка на фотаздымак.

— Я памятаю сваю маці маладой.

— Маці немагчыма памятаць маладой. Яна заўсёды такая, як зараз. Я не магу ўспомніць сваю маці маладой.

— Не можаш, а я памятаю, вось таму і забяру. Тым больш, я іх знайшоў.

— Добра, бяры, толькі не крыўдуй, — Арсенеў твар пачырванеў, і вочы зрабіліся зусім сінія. — А рамы як падзелім?

— Як хочаш, ты іх знайшоў.

— Кожнаму па вялікай, а як круглую?

— Мне не падабаецца круглая, можаш яе пакінуць сабе.

— Дзякуй, Віталь Аляксандравіч, а мне круглая вельмі даспадобы. Трэба яшчэ паглядзець, можа, знойдзем іншыя — бачыш, колькі плям на шпалерах.

Хлопцы пахадзілі па другім паверсе і сышлі ўніз. Мінулі маленькі пакой кухні і апынуліся ў вялікім, на два акны, памяшканні. Кот сядзеў на падваконні і глядзеў у пакой. На падлозе былі рассыпаны цвікі, параскіданы кансароўкі і кавалкі бітага шкла.

— Асцярожна, не прабі падэшву, — сказаў Віталік. — Бачыш, колькі шкла.

— Я гляджу пад ногі, не хвалюйся.

На круглым сталё з точанымі ножкамі ляжала вопратка, перапэцканая фарбай. Для сцен стаялі бутэлькі розных памераў і з рознага шкла, слоікі, амаль усе колатыя, эмаліраваная міса, начоўкі, паедзеныя ржой, шкапчык, крэсла без спінкі, ламаныя скрыні і шмат іншых вялікіх і дробных рэчаў.

— Як шмат збіраецца непатрэбных рэчаў, а іх трымаюць няведама нашто, — сказаў Арсень і паправіў рамы, што віселі на плячы.

— Асабліва не захоўваюць. Рэчы існуюць, і іх не заўважаюць, а калі людзі пераязджаюць — рэчы робяцца бачныя, а многія непатрэбныя ў новай кватэры.

— Уяві, што мы не першыя, хто наведаў гэты дом. Частка знікла, частку ўзялі мы. Вакол людзей адны рэчы.

— А другія?

— Якія другія?

— Ты кажаш адны, а я кажу другія.

— Не чапляйся за словы.

— Словы не рэч, і зачапіцца за іх немагчыма, — сказаў Віталік.

- Цікава... Рэч можна забыць, а слова?
- Слова? Можна забыць і слова.
- Адмыслова.
- Нічога адмысловага, усё проста.
- Спрошчана і забытана,— сказаў Арсень.
- Пойдзем...

* * *

Хлопцы выйшлі на вуліцу, крыху пастаялі пад крывымі яблынямі і таполямі. З акна на іх пазіраў вялікі шэры кот. Непадалёк глуха стукала чыгунная баба і чуўся смех рабочых. Над кварталам лунаў пах скрышанай цэглы.

— А што ты намалюеш у вялікую раму, Віталік?

— Намалюю гэты дом, дзе мы іх знайшлі. А ты?

Арсень прыставіў раму да свайго твару, зрабіў сур'ёзны выгляд і спытаў:

— А табе падабаецца мой партрэт на фоне сцяны?

— Падабаецца.

— Гэта табе падарунак на доўгую памяць.

Яны ішлі па асфальтаванай сцежцы, потым разам азірнуліся на двухпавярховы дом, што стаіўся між крывых яблынь, побач з вялікім шэра-бетонным шматпавярховікам.

ПЕРАТВАРЭННЕ

На лесвічнай пляцоўцы дванаццатага паверха, ля вялікага, ва ўсю сцяну, акна стаялі дзве жанчыны. За шклом, да самага далягляду, доўжыла-

ся панарама горада. Цёмныя прамакутнікі паркаў, роўныя крэсы дарог, аснежаныя палі з раскіданымі па іх новабудоўлямі стваралі дакладны партрэт ускраіны вялікага горада. Па дарогах да імжыстых мікрараёнаў на даляглядзе каляровымі кроплямі беглі аўтамабілі.

— Вунь там мой дом,— паказала цыгарэтай натуральная бландзінка на далягляд, дзе скрозь шызуу смугу праглядвалі геаметрычныя абрысы.

— Дзе? — перапытала яе сяброўка, згарнула лісты сцэнарыя і пачала ўглядацца ў бляклы зімовы краявід.

— За полем. Высокія карпусы бачыш? — бландзінка збівала доўгім пазногцем попел, які церушыўся цёмным снегам па краявідах за чыстым шклом.

— Далёка...— жанчына крыху памаўчала, ізноў разгарнула стос папер.— Сёння апошняя рэпетыцыя, а акцёр не цягне...

— Табе добра, цябе сустрэнуць, ды і жывеш ты побач са студыяй, а мне амаль гадзіну ехаць,— бландзінка адварнулася ад акна.— А што вы цікавае ставіце?

— Прыходзь заўтра ў павільён, паглядзіш. Псіхалагічны дэтэктыў. Жахі...— яна паказала тытул сцэнарыя.

— А... Такого зараз у газетах хапае,— бландзінка адкінула доўгія валасы за спіну.

— Не веру я ва ўсе гэтыя чуткі пра маньякаў... Лепш я цябе з акцёрам пазнаёмлю, а то забіваеш галаву абы-чым.

— Я не супраць,— бландзінка расшпіліла сумачку і пачала падфарбоўваць вусны.— Але газеты яго прыкметы далі: высокі, у чорным штучным футры і лыжнай шапачцы, узрост — год дваццаць пяць,— яна кінула недапалак.

У вялікім павільёне, дзе ўжо стаяла частка па-
шарпаных дэкарацый, ішла апошняя рэпетыцыя
тэлеп'есы.

— Ты павінен адчуваць героя. Павінен пера-
тварыцца ў яго. Разумееш — ператварыцца, а
пакуль я не веру ніводнаму твайму слову. Чаму
вас вучаць? — рэжысёр цяжка падняўся з нізка-
га крэсла і прайшоў праз асветлены круг у цем-
ру... — Ты і ён — адна асоба, — прагучаў яго го-
лас з цемры.

Рэжысёр быў немалады, з маленькай, як пры-
клеенай, сівой расчасанай бародкай і доўгімі ва-
ласамі. Ён стаяў, абапіраючыся на тонкую ка-
веньку, у яркім святле пражэктара і глядзеў на
разгублены твар акцёра.

— Зразумеў? Пачалі з першай рэплікі.

Рэжысёр сеў у крэсла, паправіў гальштук, пра-
цёр акуляры.

— Можна? — акцёр выйшаў на святло і пад-
няў руку.

— Я — ахвяра, яна — следчы, ты — злачын-
ца. Пачынай! Пазнач рэпліку, — стомлена кінуў
рэжысёр сваёй асістэнтцы...

У акцёра сеў голас. Рэжысёр пастукаў кавень-
кай па штучным бруку і выцер твар. Рэжысёр вы-
глядаў пастарэлым і стомленым, ён камечыў ба-
родку і слухаў шэпт акцёра. Акцёр прыціснуўся
да дыкты, расфарбаванай пад чырвоную цэглу, і
перагортаў пакамечаныя лісты сцэнарыя.

— Ты завучыў. Разумееш, завучыў. Гэта па-
куль не тваё. У цябе засталася ноч і ранне —
заўтра пачынаем запісваць п'есу. Трэба сабрац-
ца, — рэжысёр выцягнуў з кішэні гадзіннік і, не-
задаволены, закрыў яго.

У цёмным павільёне пад святлом адзінага пражэктара стаяў акцёр і шэптам звяртаўся да пустых крэслаў рэжысёра і асістэнткі.

— Гэта памылка. Я не вінаваты...

* * *

Аўтобус хутка мінаў прыпынкі ля цёмных новабудоўляў. На прыпынках ніхто не сыходзіў і не заходзіў.

Мужчына глядзеў на маладую жанчыну з доўгімі светлымі валасамі. Жанчына сядзела ля першых дзвярэй і спінаю адчувала цяжкі позірк. Яна суцяшала сябе думкаю, што на яе прыпынку будуць людзі і тым, што да дома не вельмі далёка, трэба толькі перайсці дарогу і прабегчы па сходах да пад'езда дванаццаціпавярховага дома.

Постаць мужчыны адлюстроўвалася ў ветравым шкле. Ён трымаўся за парэнчыну і нешта шаптаў. Яна бачыла яго тонкія вусны. Вочы хаваў глыбокі цень ад шэрай кепкі. Жанчыне падалося, што яна бачыла і ведае гэты твар, толькі дзе і калі, яна не магла прыгадаць. Дом, дзе яна атрымала кватэру, засялілі нядаўна, і магчыма, мужчына жыў у ім...

Аўтобус мінуў яшчэ прыпынак, і на наступным жанчына і мужчына выйшлі.

Жанчына пакаўзнулася і адразу заспяшалася па бетонных сходах да цёмнага дома.

Ля пад'езда яе дагнаў мужчына. Дзверы ліфта не паспелі зачыніцца. Жанчына прыціснулася да сцяны.

— Мне дванаццаты, — шэптам вымавіла яна.

Мужчына глядзеў ёй у твар.

— Я закрычу... Я вас ведаю! Вы акцёр. Вы. Я ўспомніла! Вы зусім не падобны да забойцы!

Яна памкнулася націснуць кнопку. Ён вырашыў, што жанчына хоча выскачыць ■ кабiны, і схапіў яе за руку. Яна закрычала. Ліфт крануўся. Мужчына ў чорнай куртцы заціснуў ёй рот.

На дванаццатым паверсе дзверы ліфта адчыніліся. На падлозе тварам да сцяны ляжала жанчына. Мужчына нагой адкінуў у кабiну сумачку, з якой выпалі ключы і памада, і дзверы зачыніліся.

— Гэта памылка. Я не вінаваты... — фраза гучала натуральна і пераконвала.

* * *

У павільёне, ярка асветленым сафітамі, рабочыя ў сiніх халатах разбіралі гатовую дэкарацыю. Яны выносілі штучныя сцены, падымалі і грузілі на тачкі штучную брукаванку і бардзюры. Яны сварыліся між сабой, але працавалі спрытна, і хутка вялікае памяшканне зрабілася пустым. Святло патушылі, і ў павільёне запанавала гулка-я цемра.

Рэжысёр, моцна пастарэлы за два дні, сядзеў перад маладым чалавекам у шэрым акуратным гарнітуры, трымаў на каленях тонкую кавеньку і паціскаў плячыма.

— Хто мог ведаць? Разумеете, гэта яго прафесія, яго хлеб: ён павінен ператварацца, каб пераконваць. Ён пераблытаў мастацтва з жыццём. Вы разумеете?

Чалавек глядзеў на старога, нешта запісваў і праглядаў пакамечаныя і зачытаныя лісты сцэнарыя.

На лесвічнай пляцоўцы, ля вялікага, ва ўсю сцяну, акна стаяла асістэнтка рэжысёра і два акцёры: мужчына ў шэрым акуратным гарнітуры, які павінен быў выконваць ролю следчага, і акт-

рыса, якая перафарбавалася ў бландзінку, каб стасавацца да ролі ахвяры.

Яны палілі, глядзелі на панараму горада і маўчалі.

ШВЭДАР

Цёплым красавіцкім днём ён вяртаўся дамоў. Святлафор на скрыжаванні вуліц успыхнуў жоўтым святлом. На сярэдзіне вуліцы ён сутыкнуўся з дзяўчынай. На імгненне яны спыніліся. Святлафор успыхнуў чырвоным святлом, і яны засталіся ўдваіх між машын, на белай крэсе, што падзяляла дарогу. Яго звалі Максім, яе — Грэта. На зялёнае святло яны рушылі разам. Ён паабяцаў прыехаць да яе.

Каб не залежаць ад гарадскога транспарту, які працуе да гадзіны пасля поўначы, ён ездзіў да яе на ровары.

Яна жыла на ўскраіне горада. На транспарце, з перасадкамі і чаканнем на прыпынках, шлях займаў амаль гадзіну, на ровары ён даязджаў раней.

Ён выносіў ровар у двор і аглядаў яго. Шчоўкаў нікеляваным пераключальнікам хуткасці. Кратаў тонкія бліскучыя спіцы, прыўзнімаў ровар і круціў педалі. Націскаў адну ручку храпавіка, потым другую. Ад лёгкага націску колы рэзка спыняліся, і бліскучыя спіцы заміралі. Ён садзіўся на ровар і рабіў невялікі круг па двары. Ровар спачатку парыпваў, потым ішоў мякка, з аднастайным шоргатам па шурпатым асфальце. Максім пераключаў хуткасць і выязджаў на вуліцу.

Вокны вы́сокі́х будынкаў адбі́валі́ за́хад. Шкло́ чырванела ў́ халодным паветры, і здавалася, што яно пла́віцца. Вулі́цы ша́рэлі́ і стра́чвалі́, ахута́ныя па́пяловым змро́кам, свае геа́метры́чна акрэ́слены́я ры́сы. Запа́львалі́ся лі́хтары, ля́мпачкі, па́дфарні́кі машы́н, неона́выя рэ́кламы — і вулі́ца па́чынала́ плы́ць зі́хоткай ра́кою.

Ён не любі́ў еха́ць услед за а́ўтобусам ці тра́лейбусам. Вялі́кія, з а́светленымі са́лонамі, яны нага́двалі́ аквары́умы, а па́сажыры́ — ры́б, што ў́таропі́ліся ў́ шкло́ і па́зіраю́ць на яго́ з ці́каўнасьцю́ і непара́зуменнем. А́ўтобусы́ і тра́лейбусы́ спы́нялі́ся, адчы́нялі́ дзверы́, расплё́сквалі́ жо́ўтае свя́тло, прыма́лі новых па́сажыраў. Ён прыгі́наўся, ма́цней на́ці́скаў на пе́далі, абмі́наў а́светлены́я скры́ні і з па́лёгкай узды́хаў.

Паступова ён звы́каўся ■ плы́нню вулі́цы, не па́лохаўся рэ́зкіх сі́гналаў і ўспры́маў яе сваёй тэ́рыторыяй. Ён адчу́ваў, як трэ́ба еха́ць да свя́тлафо́ра, каб не спы́няцца і заўсе́ды тра́пляць на зялё́нае свя́тло.

На сты́ках рэ́ек ця́жка грыве́лі перапо́ўнены́я тра́мваі. З-па́д дуг ля́целі́ сі́нія і́скры і на мо́мант выхо́плівалі́ нежы́вым свя́тлом яго́ поста́ць на лё́гкім спарты́ўным ро́вары. Ён паспя́ваў заўва́жыць сваё адлю́страванне, імгненна́е і падо́бнае да не́гаты́ва.

Вулі́ца па́вольна ў́здыва́лася на мо́ст. Цёмна́я перспекты́ва да́рогі ў́піра́лася ў́ халодна́е, ужо́ згасла́е неба́. На мосце́ было́ ветра́на. Ро́вар ру́хаўся ма́рудна і ця́жка побач з трату́арам.

З мо́ста бы́ў бачны́ яе до́м, што бето́нным ку́бам узвы́шаўся над купа́мі абля́целых та́поляў і ні́зкімі буды́нкамі.

Ён пераста́ваў кру́ціць пе́далі, прыгі́наўся, і ро́вар сам набі́раў хутка́сць. Са́псавана́я ма́ланка

скураной курткі разыходзілася, халоднае паветра ахоплівала цела, і з'яўлялася пачуццё палёту над шурпатай плоскасцю асфальту.

— Ты зноў на ровары? — пытала яна замест прывітання.

— На ўласным транспарце.

— Праходзь, калі ласка.

Ён пакідаў ровар у калідорчыку, зачыняў дзверы і праходзіў у кватэру. Здымаў старую выцёртую куртку. Развязваў доўгі трохколерны пасясты шалік, глядзеў у вялікае авальнае люстра на свой абветраны твар і чырвоныя рукі.

— Ты пахнеш ветрам, — гаварыла яна і цалавала яго ў халодныя вусны.

— Добры вечар, Грэта.

— Я чакала цябе, Максім.

Яна патушыла святло. Ён павярнуўся і прайшоў паўз зачыненыя асветленыя дзверы залы ў яе пакой. Адразу сеў у мяккае скуранае крэсла і ўзяў кніжку, што ляжала пад настольнай лямпай на сталі.

Яна зайшла ўслед за ім і села насупраць у такое ж вялікае і мяккае крэсла.

— Чытала? — спытаў ён.

— Чакала.

— Ты ўжо даўно чытаеш гэту кніжку.

— Мне падабаецца чытаць доўга.

— Давай раскажу, чым яна скончыцца.

— Не трэба — будзе нецікава чытаць.

— Затое будзе цікава слухаць.

Яна паднялася, падышла да яго, узяла кніжку і паклала на стол.

— Максім, гэта бага скончыцца, калі ты не кінеш ездзіць на ровары.

— А кніжка скончыцца добра.

— Мы зараз не пра кніжку, а пра цябе.

— Ты ўвесь час гаворыш пра ровар, быццам няма пра што іншае. Мне гэта надакучыла, — ска-
заў ён і ўзяў кніжку.

Яна падышла да акна і адсунула цяжкую бар-
вовую штору. Залатыя кветкі на барвовай ткані-
не варухнуліся.

Ён падняў вочы. Яна ўзіралася ў чорнае шкло
і малявала нябачнае на бліскучай паверхні. Звон-
ку вертыкальнымі рыскамі беглі кроплі дажджу.
Яна адной рукой трымала крухмальнае крыло
белай гардзіны, другой вяла па шкле. У яе пры-
гожыя рукі з доўгімі маціцовымі пазногцямі.
На яе вязанай срэбна-карычневай кофце вялікія
маціцовыя гузікі. З такою ж спражкаю вязаны
пояс мякка перахоплівае талію. У яе правільны
твар з ясна акрэсленымі вуснамі. У яе тонкія чор-
ныя бровы і блакітныя празрыстыя вочы, але за-
раз яны чорныя, таму што адбіваюць цемру за
шклом.

Яна маўчыць. Ён перагортвае старонкі.

— Калі выпадзе снег, ты не зможаш ездзіць
на ровары.

— Я прыеду на лыжах. Табе гэта больш пада-
баецца?

— Ты аддаляешся.

— Табе здаецца.

Ён паклаў кніжку на стол.

— Я чакала цябе.

— А каб я не прыехаў?

— Ты прыехаў.

— Дзякуючы ровару.

— Каб ты прыехаў на аўтобусе, можна было б
пайсці ў кавярню.

— Мы можам пайсці і зараз.

— У цябе такі выгляд, што лепш сядзець до-
ма.

— Там цёмна. Каму ёсць справа да майго выгяду?

— Табе будзе халодна,— сказала яна і павярнулася да яго. Крухмальнае крыло гардзіны хіснулася і знерухомела. Па чорным шкле беглі вертыкальнымі рыскамі кроплі дажджу.

— Пайшоў дождж.

— Максім, а ты памятаеш снег, які быў мінулай зімой?

— Я памятаю снег, які быў у красавіку.

— Красавіцкі снег — гэта немагчыма.

— Гэта праўда. Я таму і запомніў, што гэта немагчыма. Ён хутка выпаў і да вечара знік.

— А чаму я не памятаю?

— Кожны памятае тое, што яго здзівіла. Мяне здзівіў той раптоўны снег.

— Мне падабаецца зіма, падабаецца снег, але красавіцкі я не памятаю,— сказала яна, павярнулася і пачала глядзець праз белую крухмальную гардзіну.

— Я магу расказаць пра той снег.

— Максім, ты не адчуваеш, што мы гаворым пра рознае.

— Мы гаворым пра снег.

— Мы гаворым пра розны снег.

— А якая розніца?

— Я памятаю снег, што быў зімой. Ты памятаеш красавіцкі. У нас розныя ўспаміны.

— У нас ёсць і агульныя.

— Ёсць, але ты ўспомніў красавіцкі снег.

Ён пазіраў на зашклёную шафу. На акуратныя рады кніжак з залатымі літарамі на скураных пераплётах. Побач з шафай, пакрытая пледам у буйную чырвона-карычневую клетку, распласталася нізкая канапа. Плед быў колкі. Ён успомніў, што, калі пазіраць з канапы на крыштальную

люстру, робяцца бачныя тры лямпачкі, а ценъ ад люстры нагадвае кветку на доўгай сцябліне. Кветку, якая ляжыць на белай плоскасці столі.

Ля канапы на барвовым дыване ляжаў вялікі клубок шэрых ваўняных нітак. З клубка тырчэлі два бліскучыя нікеляваныя пруткі. Ён успомніў, што яна ходзіць у сваім пакоі босая.

— Да чаго гэта падобна? — спытала яна, перахапіўшы яго позірк.

— Што?

— Клубок са спіцамі.

— Не ведаю.

— А я ведаю, што з гэтага атрымаецца.

— А да чаго падобныя аўтобусы і тралейбусы ў начным горадзе?

— Самі да сябе, — сказала яна і зноў паглядзела ў акно.

— А мне яны нагадваюць акварыумы, а людзі — рыб, якія глядзяць на свет праз шкло.

— лепш бы ты ездзіў, як усе, у «акварыумах», — яна зрабіла націск на апошняе слова.

— Акварыумы не ездзяць пасля поўначы.

— Хопіць пра гэта. Пойдзем вчэраць, нейкая бясконца размова.

Грэта падышла, дакранулася да яго рукі. Максім падняўся і пайшоў за ёй на кухню.

— Табе падабаюцца гэтыя ніткі? — яна падняла шэры клубок, як толькі яны вярнуліся з кухні.

— Ніткі шэрыя, — ён сеў у крэсла.

— Я вырашыла звязаць табе світэр з гэтых нітак.

— Калі шэры — дык швэдар. Швэдар гучыць больш утульна.

— Гэта сапраўдная свойская воўна, табе будзе ў ім цёпла. Швэдар, ровар — прыгожыя словы.

Табе патрэбен швэдар, хутка зіма. Мне будзе пры-
емна яго вязаць.

Яна паклала клубок у крэсла. Адчыніла стол,
выцягнула шуфлядку, дзе ляжалі невялікія клуб-
кі сініх нітак, і знайшла цыратовую стужку-метр.

Цыратовая стужка аперазала яго. Дакранула-
ся халодным металам да шыі, крутанулася вакол
рукі і, кінутая на стол, знерухомела.

З другой шуфлядкі яна дастала ліст паперы і
аўтаматычную трохколерную ручку. Потым нама-
лявала швэдар.

— Твой малюнак не падобны да мяне.

— Швэдар будзе па табе. Не перашкаджай, я
запішу некалькі лічбаў.

Яна напісала лічбы, узяла клубок, села ў крэс-
ла.

Ён узяў кніжку і пачаў перагортваць па некаль-
кі старонак. Яна паблісквала спіцамі і набірала
петлі.

— Гэта цяжка і доўга, — сказаў ён.

— Гэта цёпла і прыгожа.

— Мне шкада твайго часу.

— Мне шкада цябе.

— Грэта, я магу абысціся без швэдара.

— Я не магу, — яна спынілася. — Не перашка-
джай, я лічу.

— Мы перасталі разумець адно аднаго.

Яна маўчала і лічыла петлі. Галава была пахі-
лена. Вачэй ён не бачыў. Вусны рухаліся — яна
лічыла петлі.

— Раней мае паводзіны не былі дзіўныя для
цябе. Табе падабалася, што я прыязджаю на ро-
вары.

— Ты гэтага не заўважаў.

— Але чаму я заўважаю гэта зараз?

— Таму, што ты параўноўваеш мяне з іншымі.

— Я не ведаю інших.

— Мне цяжка пра гэта гаварыць.

— Цяжка, але ты сама вымушаеш весці такую размову.

— Прабач, Максім, я больш не буду.

Яна паклала клубок і пруткі на падлогу. Потым устала з крэсла і зачыніла стол. Ён схіліўся над кніжкай.

Грэта стаяла перад акном. Дождж перастаў. У чорнай вугальнай цемры гарэлі рэдкія ліхтары. Вокны дамоў былі цёмныя. Прыпынак ля дарогі пусты. Апошнія аўтобусы не спыняліся ля прыпынку — яны вярталіся ў парк. Спічастая тэлевежа гарэла дзвюма чырвонымі кроплямі святла. Вецер хістаў вершаліны таполяў. Праехаў тралейбус, сыпануў сінія іскры. Святло выхапіла кавалак дарогі ў бліскучых калюгах. Яна ўспомніла яго сагнутую постаць, калі ён уязджае на мост. Над мостам неба было чорнае і глыбокае. Тралейбус зноў сыпануў сінія іскры і знік за мостам. Дождж перастаў, па шыбцы не беглі кроплі.

— Сіняе святло ўначы палохае.

Ён зірнуў на яе.

— Палохае, як яно пульсуе.

— Калі ты едзеш ад мяне, я заўсёды гляджу ў акно, пакуль ты не схавашся за мостам.

— Я колькі раз аглядаўся, але тваё акно было цёмнае.

— Я не буду тушыць святло, пакуль ты не схавашся за мостам.

— Я азірнуся.

— лепш не азірайся.

Яна занялася вязаннем. Ён чытаў кніжку.

— Грэта, цябе ніколі не цікавіла тое, што я раблю.

— Як і цябе не цікавілі мае заняткі.

- Ты не расказваеш пра іх.
- Я ведаю, табе гэта нецікава.
- Можа, і так. А мае справы?
- Я нічога ў іх не разумею. Гэта цікава тваім сябрам, табе самому.
- Хочаш, я раскажу, чым займаюся зараз?
- Лепш другім разам.
- Мы заўсёды пакідаем цяжкія размовы для другога разу. А калі яго не будзе?
- Яе пальцы спыніліся.
- Я звяжу табе швэдар з сінняй паскай, ты згодзен?
- Ты звязаш швэдар, я ў гэтым упэўнены.
- Максім, ты ездзіш на ровары, каб не залежаць ад мяне.
- Зноў ровар. Я еджу на ім, каб не залежаць ад транспарту.
- Я не пра ровар. Я пра тое, што мы не разам. У нас розныя справы, розныя ўспаміны, рознае жыццё.
- Ты перабольшваеш, Грэта.
- Я недагаворваю.
- Кажы.
- Гэта немагчыма.
- На спартыўным ровары ўдваіх.
- Ты не хочаш мяне зразумець.
- Я разумею.
- Я хачу быць побач.
- Я магу цябе везці.
- Ты жартуеш, калі трэба гаварыць сур'ёзна. Яны некалькі хвілін маўчалі.
- Ты можаш ездзіць на ровары. Я не супраць,— прагаварыла яна і глянула на яго.
- Я падумаю, я ўсю дарогу буду думаць...
- Пасля цеплыні кватэры ў двары было холадна. Ён удыхнуў паветра і скалануўся. Паправіў ша-

лік, тужэй зацягнуў яго вакол шыі. Прыўзняў ровар, крутануў педалі. Сеў, адштурхнуўся ад барджюра і выехаў на вуліцу.

Дарога была ў калюгах, якія адбівалі святло рэдкіх ліхтароў. Дарога пачынала ўздывацца на мост. Над дарогай, крыху асветленай, адразу пачыналася чорнае неба. Яму здалося, што там, дзе дарога сутыкаецца з небам, — строма. Ён цяжка круціў педалі. Ровар рухаўся, набліжаўся да чорнага неба, якое рабілася адчувальна халодным.

Ён ледзь уз'ехаў на мост і застыў на самай высокай кропцы. Некалькі імгненняў ён трымаў раўнавагу, супраціўляўся сустрэчнаму ветру. Ён хацеў азірнуцца на яе акно. Ровар зрушыў уперад, перасек вяршыню моста.

Ён націснуў на педалі і пачаў круціць іх хутчэй і хутчэй. Ровар імчаў па белай крэсе. Ён не шкадаваў ровара і не зважаў на калюгі і вецер. Ён імчаў насустрач святлафорам, што пульсавалі жоўтым святлом.

Ён разганяў ровар, не адчуваючы хуткасці. Дамы ператварыліся ў чорна-шэрую сцяну. Ровар імчаў, але яму здавалася, што ён стаіць на месцы, на самай высокай кропцы моста, на белай крэсе, што падзяляе дарогу.

Цёплым красавіцкім днём ён вяртаўся дамоў. На скрыжаванні вуліц яго спыніў святлафор. Па другім баку вуліцы ішла Грэта поруч з хлопцам, апранутым у шэры швэдар з сіняю паскай. Максім паглядзеў на іх, і яму стала няёмка. Святлафор успыхнуў чырвоным святлом. Максім падумаў, што і ў красавіку бывае снег.

ЗІМНІ ЛЕС

Шпітальная палата з кафлянымі сценамі была на адно акно. Алег мог гадзінамі глядзець на яго і сачыць колкае зіхценне крупчастых крышталёў, якія складаліся ў дзіўныя кветкі. Алег забываўся на боль. Думкі блыталіся, наплывалі ўспаміны. Белыя шурпатыя кветкі змянялі абрысы, і сузіранне іх прыносіла часовую палёгку і спакой. Алег засынаў. У сне звычайна вяртаўся боль, і ён прачынаўся. Малюнак на шыбах быў неверагодна вытанчаны і дакладны пры ўсёй фантастычнасці і неадпаведнасці рэальнаму жыццю.

Хлопцы ляжалі і глядзелі на спрэс замерзлае акно.

— Прыеду дахаты — яшчэ снег будзе. Пайду на лыжах на паляванне, — сказаў Міця і паглядзеў сваімі вялікімі празрыстымі вачамі на Алега.

— Ты што, тут не настраляўся?

— На паляванні іншае... Мы з бацькам ходзім. Прыязджай да мяне, з табой пойдзем. Куды-небудзь далёка. Я ўсю пушчу ведаю.

— Добра, толькі я на лыжах не ўмею, — Алег прыўздымаецца і папраўляе падушку.

— Гэта проста, я цябе навучу.

— Навучыш?

За акном пацямнела. Сонца схавалася. Кветкі на шкле пачалі нагадваць пакамечаны бінт.

— Алег, а ты як сябе адчуваеш?

— Не вельмі. Асабліва як павярнуся ці хадзіць паспрабую.

— А ты не хадзі, калі што трэба, я прынясу. Скажы толькі.

— Скажу, не хвалюйся.

— Ведаеш, Алег, а мая нага ўжо з тыдзень не баліць. Я яе не адчуваю. Мне нават здаецца, што яе няма,— сказаў Міця і моцна пастукаў па тым месцы, дзе пад гіпсам было калена.

— Што ты робіш?

— Неяк дзіўна. Не адчуваю, і ўсё. Што ты скажаш?

Алег не ведаў, што можна сказаць.

— Калі пачынаеш прыслухоўвацца, то здаецца, што пад гіпсам мурашкі бегаюць.

— Маёр ведае! — падае голас сусед.

— Доктар кажа, што гэтак і павінна быць.

Алег адвёў вочы ад акна і ўтаропіўся ў бліскучы квадрат кафлі. Міця працягваў абмацваць загіпсаваную нагу.

— Слухай, герой, дастань цыгарэту і запалкі.

— Што, моцна баліць? — вінавата спытаў Міця.

— Ідзі, не разважай!

— Можа, сястру паклікаць?

— Ты што, дурань? Я прашу: схадзі па цыгарэту.

Міця спалохана падхапіўся. Абапёрся на мыліцы і нязграбна выйшаў з палаты. Алег пачуў стук мыліц, сухаваты і непрыемны.

Акно ўяўляла сабой дзіўны зімовы краявід. Алег закрыў вочы. Перад вачамі быў лес. Вялікія сосны з камлямі колеру стрэляных гільз стаіць маўкліва і непахісна. Пад дрэвамі ідзе хлопчык, тварам падобны да Міці...

З калідора пачуўся стук мыліц.

— Трымай.

Алег адкрыў вочы. Над ім схіліўся Міця, трымаючы на далоні запалкі і цыгарэты.

— Мне не давалі. Потым я сказаў, што для ця-

бе, і далі. Зараз можна: на калідоры нікога, сяст-
ра сядзіць ля тэлефона.

Алег узяў цыгарэту. Падумаў. Чыркнуў запал-
кай, але прыкурваць не стаў. Ён глядзеў на за-
палку, якая згіналася, ахопленая полымем.

— Я прыеду да цябе.

— Прыязджай. Мае ўсе ўзрадуюцца. Пры-
едзеш летам — пойдзем на раку. У нас такая ра-
ка... Калі хочаш, тады і прыязджай.

Алег кінуў пад ложак запалку і запаліў на-
ступную.

— Слухай, ты што збіраешся рабіць, як прый-
дзеш дахаты?

Міця задумаўся.

— Пайду на паляванне. Адразу, — ён схамя-
нуўся і пайшоў да акна.

— Я не пра тое... Ты вучыцца думаеш?

— Можна. У тэхнікум пайду. Хачу быць лес-
ніком.

— А калі не атрымаецца?

— Мне заўсёды шанцуе. Тым больш да войска
я працаваў памочнікам у бацькі.

— Шанцуе? Дурням шанцуе! — Алег закрыў
вочы.

Міця стаяў ля акна. Адчыніў вузкую фрамугу
і пачаў прахукваць вочка. Потым прыладкаваўся
і стаў глядзець у шпітальны двор, безнадзейна
пусты і казённы. Нішто не парушала геаметрыч-
насць халоднай планіроўкі.

Алег заварушыўся і зябка павёў плячамі.

— Табе холадна. Я зачыняю, — Міця злез з
падзаконня, дайшоў да ложка і лёг. Мыліцы
грукнулі на падлогу.

— Ну, як вы тут? — бадзёра спытала медсяст-
ра.

— Нічога. А ты як? — адказаў Алег,

— Мароз на вуліцы,— яна стаяла спінай да халоднага іскрыстага шкла, на якім ззялі нежывыя кветкі.

Алег маўкліва пазіраў на сцяну. Дзяўчына правіла валасы, што выбіліся з-пад каўпака ■ чырвоным крыжам.

— А што, на калідоры ёсць хто? — Міця падняўся і, грукаючы мыліцамі, выйшаў.

— Ну, як ён? — сястра кіўнула на ложак Міці.

— На паляванне збіраецца,— злосна сказаў Алег і, ухапіўшыся за біла, падцягнуўся.

— Значыць, ты яму не сказаў.

— А чаму гэта павінен рабіць я, чаму?

— Не ведаю.

— Скажы сама.

— Я думаю, лепш...

— А што вы думаеце за мяне. Я не ведаю, як такое сказаць. Не ведаю. Хто я такі, каб абвешчаць прысуд? Хто мне даў такое права? Маёр? Палкоўнік?

— Так. Усё так,— яна адышла да акна і села на пусты ложак.— Я цябе разумею.

— Уяўляеш, ён лічыць, што яму шанцуе. Шанцуе... Інвалід. Як можна сказаць гэтаму дзіцёнку, што ён інвалід? Я не магу.

— Табе прынесці кніжку?

— Прынось.

— Добра. Толькі ты не хвалюйся.

— А што мне хвалявацца, мяне праз два тыдні выпішуць.

— Яму гіпс здымуць праз два дні. Потым будзе камісія.

— Ён ведае.

— Сітуацыя.

— Лепш бы мяне паклалі ў другую палату. Я ўжо не магу з ім.

З калідора пачуліся галасы.

— Ну, я пайду. Да вечара.

— Слухай, няўжо нічога нельга зрабіць?

— Маёр сказаў — безнадзейна, — сястра кіўнула і, не падымаючы галавы, хутка выйшла.

Алег закурыў. Цыгарэта была з медыцынскім прысмакам. Замерзлае акно нагадвала зімні лес. Вочка, што прахукаў Міця, вісела над шатамі вялікіх рэліктавых дрэў, як цёмнае сонца. Яно павольна зацягвалася слюдой лёду, рабілася меншым і цьмяным. Алег выдыхаў сіні дым, які скразняком цягнула да акна.

У ЧАКАННІ ЦЯГНІКА

Да цягніка аставалася амаль гадзіна. У памяшканні станцыі было холадна, хоць па ўсіх сценах віселі рабрыстыя пафарбаваныя ў травяны колер вялікія радыятары. Высока над столлю гарэла тры цьмяныя лямпачкі, і іх няпэўнага колеру святло сцякала па шэрых сценах і спынялася на каменнай падлозе. Два вялікія акны, скругленыя ўверсе, былі каламутныя ад пылу і цёмныя — на вуліцы быў вечар.

За драўлянай перагародкай, пафарбаванай некалі ў белы колер, а зараз злінялы і таму жоўташэры, за маленькім, напалову зашклёным акенцам сядзела жанчына ў форме чыгуначніцы. Я сядзеў насупраць акенца на дыктавым крэсле. Яшчэ тры рады такіх жа крэслаў былі перада мной. Розныя надпісы перакрэсліваліся, заблыталі і стваралі неверагодныя арабескі графічнай

фантазіі пасажыраў. Чытаць кніжку было цёмна, і я разглядаў надпісы, спрабуючы зразумець, з якой нагоды пакідалі свае аўтографы пасажыры, чакаючы цягніка.

Жанчына праз сваё акенца паглядзела на мяне без усялякай цікавасці. Білет я набыў, як толькі прыйшоў. Ад уваходу да акенца касы цягнуліся мае вільготныя сляды, ад дзвярэй больш цёмныя і выразныя, ля касы яны расплыліся ў адну пляму, а ля майго крэсла ўжо амаль зніклі. Жанчына перабірала паперы, раз-пораз падымала якую і доўга ўглядалася ў яе, трымаючы пад настольнай лямпай. Выраз поўнага твару рабіўся зацікаўлены, але зацікаўленасць знікала хутка, як і з'яўлялася. Я падумаў, што яна, відаць, працуе апошнія гады, а потым пойдзе на пенсію і будзе поркацца ў сваім гародчыку і разглядаць з такой жа зацікаўленасцю бульбіну ці памідор.

За сцяной праходзілі цягнікі, грымелі рэйкі, ляскалі вагоны, грукаталі колы, і восеньскую цішыню разразаў моцны і рэзкі гудок. Пасля цягнікоў доўга і ценька звінелі шыбкі вялікіх вокнаў. Потым зноў рабілася ціха. Я глядзеў на гадзіннік, на расклад, зноў на размаляваныя крэслы. Стрэлкі гадзінніка, здавалася, знерухомелі і час спыніўся. На вуліцах дождж змяніўся снегам, і на чорным шкле, за якім ззялі нязменныя каляровыя кроплі семафораў, пачалі з'яўляцца белыя малюнкi.

Адчыніліся дзверы. Па нагах пацягнула холад, снег заляцеў у памяшканне, закруціўся, знік, пакінуўшы на падлозе цёмныя кропелькі вільгаці. Я падняў галаву і ўбачыў чалавека, што ўвайшоў і спыніўся ля дзвярэй. Ён патупаў нагамі, абіваючы з хромавых ботаў снег, паправіў капялюш, агледзеўся, прайшоў праз усё памяшкан-

не, пакінуўшы на каменнай падлозе акўратныя сляды, і сеў насупраць мяне.

— Колькі зараз часу, ты не падкажаш? — глухаватым голасам спытаў мужчына.

— Дваццаць тры пятнаццаць, — не паглядзеўшы на гадзіннік, адказаў я.

— Чакаеш цягніка?

— Чакаю.

— Сустракаеш ці ад'язджаеш?

— Ад'язджаю, — сказаў я, кінуўшы погляд на сваю зялёную дарожную сумку.

— Будзем разам чакаць, — не то спытаў, не то пацвердзіў мужчына.

Я паглядзеў на яго чыста паголены твар, на снег, што пачаў раставаць на чорным футры каўняра, на мяккі, з шаўковаю стужкаю капялюш у кроплях вады, на чорныя скураныя пальчаткі, якія ён зняў і паклаў побач. Ён выглядаў гадоў на пяцьдзесят пяць.

— Ты ад'язджаеш, а я сустракаю, а абодва чакаем. Не падабаецца чакаць, — зноў не то сцвердзіў, не то спытаў мужчына. — Працуеш ці вучышся?

— Працую, — не зусім ахвотна адказаў я і паглядзеў у акно на нязменнае сузор'е агеньчыкаў.

— Працаваць лепш, чым вучыцца, як ты лічыш?

— Не ведаю, што лепш.

— Лепш працаваць, калі праца добрая.

— Можа, і так, — пагадзіўся я.

— А я жонку сустракаю.

Некалькі мінут мы маўчалі. Мужчына агледзеў свае боты, халявы якіх блішчэлі, а ніз быў запэцканы рудой глінай. Ля ног пачала распывацца пляма лужыны.

— Снег пайшоў, — раптам сказаў мужчына.

— Калі я ішоў, быў дождж,— адказаў я.

— Быў дождж, а зараз снег. Ты, відаць, даўно прыйшоў.

— З паўгадзіны ўжо тут.

— Я і думаю, што з паўгадзіны. Сляды твае высахлі,— сказаў ён і абвёў позіркам памяшканне станцыі.— Мая працуе ў горадзе, прыязджае цягніком, што ты чакаеш. А ты жанаты ці не?

— Жанаты.

— Жанатаму лепш. І дзеці, відаць, ёсць?

— Не, пакуль няма.

— Цёмна на вуліцы, вось і хаджу штодня, акрамя суботы і нядзелі, на станцыю сустрэкаць.

— А дзе яна працуе?

— Хто?

— Ваша жонка.

— А,— відаць, узрадаваны пытаннем, ён загаварыў хутка.— На заводзе працуе. Я колькі казаў, каб знайшла дзе бліжэй працу. Не хоча, кажа, што звывлася, хоча дапрацаваць на адным месцы.

— А кім працуе? — зноў запытаў я, каб не адказваць на якое-небудзь пытанне.

— Яна,— ён крыху падумаў,— выдае інструмент на фабрыцы,кладаўшчыком працуе.

Я адчуў на сабе позірк і павярнуў галаву. Жанчына ў форме чыгуначніцы глядзела на нас праз акенца, нават паперамі перастала шамацець. Яна ўзіралася то ў мужчыну, то ў мяне, і калі нашы вочы сустрэліся, яна нахіліла галаву і зноў занялася паперамі.

— Цяжкая праца. Сварыцца трэба з кожным, а яна спакойная, плача, бывае, як з кім моцна пасварыцца.

Я звярнуў увагу на яго рукі. Пальцы былі доўгія, з акуратна абрэзанымі пазногцямі. Ён пастук-

ваў указальным пальцам па карабку запалак. Запалкі адказвалі ціхім стукам, падобным на стук далёкага цягніка.

— Колькі нам засталося чакаць? — спытаў ён.

— Яшчэ дваццаць мінут.

— Будзённым днём мала хто едзе, калі толькі з працы. А ў цябе што, адпачынак?

— Ужо скончыўся, праз дзень на працу.

Пачуўся гудок. Потым пачаў набліжацца грузат, які з кожнай хвілінай мацнеў, і нарэшце зазвінелі шыбкі. Вокны асвятліліся, і белыя снежныя малюнкi на шкле ператварыліся ў блакітныя, потым зноў зрабіліся белыя. Кароткія ўспышкі святла біліся за шклом і прападалі. Я заўважыў, што снег не ацішэў, а ўсё ідзе, яшчэ больш буйны і густы. Яшчэ раз ускрыкнуў гудок. Акно канчаткова счарнела і перастала звінець, кроплі семафораў гарэлі на тых жа месцах. Мужчына барабаніў па карабку.

— Ты ўжо набыў білет? — неяк здалёку пачуўся яго голас.

— Ага, — адгукнуўся я.

— А вагон які?

— Вагон нумар два, — паглядзеўшы на цвёрды карычневы прамакутнік, адказаў я.

— Яна таксама прыязджае ў другім вагоне. Ён перастаў барабаніць, падняўся, зняў капялюш, дастаў з кішэні грабенчык у пластмасавым футарале і прычасаў валасы, рэдкія і сіваватыя. Паклаў грабенчык у кішэню і павярнуўся да чорнага акна.

— Выйду на вуліцу. Не хочаш пакурыць?

— Холадна, ды і курыць неахвота.

— А я выйду, нешта горача тут.

Ён павярнуўся і, трымаючы ў руцэ капялюш,

пайшоў да дзвярэй, яшчэ раз глянуў у шкло і на-
дзеў капялюш. Зноў пацягнула холадам. Заляце-
лі і апалі на падлогу буйныя сняжынкi. За акном
заіскрыўся агеньчык цыгарэты, потым знік.

— Хлопец! Ці чуеш?

Я павярнуўся на голас жанчыны.

— Няма ў яго ніякай жонкі. Ходзіць сюды
штодня, а чаго?

— Як няма? Ён жа сустракае яе.

— Няведама каго ён чакае, а жонкі ў яго ня-
ма. Усё, што ён казаў,— мана. Сам сабе маніць і
іншым, а я ведаю. Вось так,— сказала і змоўкла,
відаць, чакаючы маіх пытанняў.

Я маўчаў, не ведаючы, што сказаць. Нашу маў-
клівасць парушыў далёкі гудок цягніка, потым
яшчэ адзін.

— Хуткі ідзе. Наступны твой,— сказала мне
касірка.— Я яго даўно ведаю. Жыве адзін. Раней
быў настаўнікам, а зараз на пенсіі. Неблагі чала-
век, нікому нічога не робіць дрэннага.

— І даўно ён так ходзіць?

— Як выйшаў на пенсію, так і пачаў некага
чакаць. Ужо з год.

Апошнія словы прапалі ў грукаце колаў і зво-
не шкла. Аднастайнаю залатой паскай пабеглі
вокны вагонаў, грукат зрабіўся роўны.

— Вось такія паперы,— сказала касірка, і яе
твар раптоўна схіліўся да стала.

Я павярнуў галаву і ўбачыў, што мужчына
стаіць ля дзвярэй і абтрасае снег з капелюша.

— Наступны наш. Колькі ўжо часу?

— Дваццаць тры трыццаць шэсць,— адказаў
я, адводзячы вочы.

— Зусім мала засталася чакаць. Мінут праз
пяць трэба выходзіць, а то можаш не паспець
ускочыць. Мінуту толькі стаіць.

Чорныя хромавыя боты. Карычневае паліто з футравым каўняром. Сіні гальштук, шэры капялюш, які ён ўсё трымаў у правай руцэ. У левай руцэ былі чорныя скураныя пальчаткі. Звычайная вопратка настаўніка ў невялікім гарадку. Нічога незвычайнага ў ім не было. Я паглядзеў на яго правую руку. На ёй не было пярсцёнка, але і я таксама ўжо колькі не насіў свой. Твар у мужчыны быў спакойны, а вочы абыякавыя.

— А цябе будучь сустракаць? — спытаў ён, падыходзячы.

— Цягнік прыходзіць рана, вельмі рана.

— Тады, відаць, будучь чакаць?

— Магчыма, будучь, — адказаў я.

Мы яшчэ колькі часу маўчалі. Я зноў агледзеў памяшканне станцыі, чапляючыся позіркам за розную драбязу. Спыніўся на тым месцы, дзе сядзеў мужчына. На бруднай падлозе выдзяляліся цёмнай плямай сляды ад ботаў.

— Снег сыпле, што зімой, — сказаў мужчына і пайшоў да дзвярэй.

Я падняўся, узяў сумку і зірнуў на касірку. Яна ўважліва глядзела на мяне. Я кіўнуў і падаўся да выхаду.

Вецер круціў снежныя пасмы. Мужчына стаяў, павярнуўшыся тварам у той бок, адкуль павінен быў паказацца цягнік. Ён прытрымліваў правай рукой капялюш, а левай прыкрываў вочы ад ветру і снегу. Уся яго постаць, нашатораная, як у вялікай чорнай птушкі, была ўважлівасць і чаканне. Я падышоў да яго, ён адчуў гэта і павярнуўся.

— Пойдзем, я пакажу, дзе спыніцца другі вагон, а то можаш не паспець, — сказаў, павярнуўся і пайшоў па пустым пероне. Я рушыў за ім, узіраючыся ў цемру.

— Вось тут і будзе другі вагон, гэта дакладна,— сказаў і павярнуўся да ветру спінаю.

Далёка ў каламуці завеі з'явіўся агеньчык і пачаў набліжацца. Потым пачуўся гудок і грукат колаў. Незвычайна вялікі цягнік засіпеў, заскрыгатала жалеза, і павольна цёмна-зялёны з белай паскай лакаматыў праплыў ля нас і стаў, таргануўшыся доўгім жалезным целам, нябачным за шчыльнай заваяй. Дзверы другога вагона апынуліся перад намі. За брудным, залепленым снегам шклом заварушыўся чорны сілуэт, і дзверы адчыніліся, кінуўшы на сіні перон доўгую пляму святла, у якой круціліся вялікія сняжынкі. Правадніца адкінула прыступку і, высунуўшыся, глянула ўздоўж цяжніка.

— Хутчэй, хлопец, мінуту стаім.

Я падаў ёй карычневы прамакутнік білета і ўскочыў у тамбур. Правадніца, не гледзячы, надламала цвёрды кардон і аддала мне. Цягнік здрыгануўся і крануўся з месца.

— Пачакайце, пачакайце, мне ж выходзіць,— пачуўся голас, і паўз мяне выбегла ў тамбур жанчына ў белай вязанай хустцы з гаспадарчай валізкай, поўнай буйных апельсінаў.

— Хутчэй, хутчэй,— крыкнула правадніца і прыціснулася да сцяны.

Жанчына на нейкае імгненне прыпынілася на апошняй прыступцы і потым сышла на перон, які амаль незаўважна плыў ля цяжніка. Правадніца зачыніла дзверы і апусціла прыступку.

— Ледзь не прамінула сваю станцыю,— сказала і пайшла ў вагон.

Цягнік павольна набіраў хуткасць.

Ішоў дождж. Аднастайны, халодны і шэры, як цынк. Мокрыя будынкi цямнелі, асфальт шклянiста імжыў пад нагамі каляровымі адбіткамі ліхтароў і хімічна-яркай рэкламай.

З-пад аркі, за якой была суцэльная цемра, выйшаў мужчына і зябка знізаў плячыма.

— Касцюкевіч, прывітанне! — без радасці і хвалявання звярнуўся мужчына да прахожага пад парасонам. — Што, сяброў не пазнаеш?

Высокі мужчына паспеў збочыць з асветленай вуліцы пад арку, але ад голасу, а хутчэй ад пачутага ўласнага прозвішча, спыніўся, быццам перад нябачнай сцяной. Ён нахіліў галаву набок і агледзеў знаёмага.

— А... Буднік. Прывітанне! — высокі склаў парасон.

— Ведаеш, Клім загнуўся?

— Клім? — высокі зрабіў крок назад. — Ты гэ-та сур'ёзна, Буднік?

Буднік стаяў пад сцяной і паціраў рукі. Брызентавая куртка, некалі модная, а цяпер заношаная і мокрая, цяжка вісела на вострых плячах. Вакол худой шыі быў павязаны чорны шалік. Старыя джынсы з абтрапанымі калашынамі і пабітыя размяклыя красоўкі рабілі яго постаць нязграбнай і недарэчнай пад грувастка-ўрачыстай ампірнай аркай.

— Ты гэ-та кiнь, Буднік.

— Знайшлі ў сутарэнні ля труб. Там цёпла, — Буднік схаваў рукі ў кішэні.

У арку з асветленага праспекта зайшла жанчына ў празрыстым цыратавым плашчы. Скразняк расхінуў плашч, жанчына крутанулася спінаю да ветру, прытрымала бліскучае крысо, шалёстка павярнулася, заспяшалася і знікла ў вільготнай цемры двара.

Кроплі дажджу з бліскучай цыраты трапілі на твар высокаму, і ён уздрыгнуў ад нечаканасці, холаду і ад незразумелага страху.

— Эх! — кіўнуў галавой Буднік у бок цемры.

— Даўно? — Касцюкевіч стаў пад сцяну, хаваючыся ад скразняку.

— Мне што, я чысты. Табе трэба думаць, — у голасе Будніка з'явілася перавага. — А ты нішто, відаць, пры грашах, а?

— Забілі? — высокі прываліўся да сцяны, адчуваючы колкую фактуру тынкоўкі.

— А ты не ведаеш? Не? Я чаму прыйшоў — папярэдзіць хацеў.

— Досыць балбатаць! Кажы!

— А ты не крычы, не крычы, бо не ў кабінёце следчага. Я па справе.

— Давай, калі па справе. — Касцюкевіч пачаў злаваць.

— Сантэхнікі знайшлі. Зразумеў? Тут і пачалося: міліцыя, следчы, сведкі... У мяне ўсё чыста — я працую. Шпрыц знайшлі. Усёк? Узялі як уліку...

— І далей... — высокі спрабаваў схваць хваляванне, але адчуў, як прастора аркі сціскаецца ў такт удараў сэрца.

— Пайшлі. Я замёрз цябе чакаць. Шпрыц быў твой — фірмовы. Следчы паказваў яго мне і пытаўся, ці пазнаю, — Буднік паправіў каўнер курткі, зацягнуў тужэй пятлю шаліка. — Пайшлі, памянуць трэба сябра. Я сказаў следчаму, што пер-

шы раз бачу і гэтым не займаюся — рукі чыстыя. Ты ж ведаеш, сваіх здаваць — апошняя справа.

— Пачакай,— сцены аркі спыніліся, праход здаўся вузкім, сіняе застылае святло нерухомым.— Я, ведаеш, заняты,— няўпэўнена паспрабаваў схлусіць высокі.

— Не цісніся, пойдзем.

Касцюкевіч не кранаўся з месца, ён спрабаваў асэнсаваць пачутае. Страх прыціснуў яго да сцяны.

— Ты што, завязаў? Кажы. Тады дай пару чырвонцаў.

— Ведаеш,— высокі спрабаваў успомніць імя Будніка,— я кінуў гэта ўсё.

У праёме аркі намаляваліся постаці міліцыянера і дружыннікаў. Яны спыніліся насупраць аркі ў спробе разгледзець тых, што стаялі пад сцяной. Міліцыянер паблісхваў кукардай, дружыннікі — агеньчыкамі цыгарэт.

— Пайшлі ў твой двор,— Буднік узяў пад локцаў Касцюкевіча, скрануў яго з месца, і яны пайшлі ў двор.

У пад'ездзе было цёпла, але Касцюкевіч адчуваў, як яго калоціць, як далоні робяцца вільготныя і халадзеюць.

— Слухай, а шпрыц адметны. Небяспечны прэзэнт. Сам ты жывы, а Клім...

— Змоўкні...— нечакана рэзка перапыніў Будніка Касцюкевіч.

— Я што, я маўчу. Буду маўчаць — толькі зараз трэба выпіць,— Буднік пачаў абмацваць і выварочваць кішэні спачатку джынсаў, потым курткі, потым палез запазуху.— Нулі. Нічога не маю, Косцік.

Высокі глядзеў у падлогу на цёмныя рагі вады і на свой няўключны цень.

— Ён казаў, што ты яго сябар. Казаў, што ты яго разумееш.

— Разумеў...

Яны ішлі пад дажджом. Маленькі Буднік спяшаўся і гаварыў на хаду. Прастуджаны голас даходзіў да Касцюкевіча, як праз ваду. Высокі трымаў парасон над сабой і крочыў па калюгах. Буднік амаль бег паперадзе, раз-пораз азіраўся і гаварыў: «Я казаў — піць лепш. Піць — гэта надзейна, гэта справа. Шпрыц для хворых і інтэлігентаў. Ты малайчына, што кінуў, але тут, сам разумееш, нагода — сябра трэба памянуць. Ён апошнім часам знік з горада. Казалі, ён лячыўся. А я ведаю, дзе ён быў...»

Касцюкевіч не слухаў, ён механічна перастаў ляў ногі, ідучы па бліскучых калюгах. Ён успамінаў жанчыну ў цыратавым плашчы, холад зіхцення і вострыя кроплі, што ўпалі яму на твар...

— У яго была сяброўка. Яны разам кайфава-лі. Дык яе пасадзілі, а ён знік — разумны быў. Казалі, яна яго навучыла, а я ведаю, што ён сам быў «спец». А ты яму прэзент, трэба было выкінуць.

— Што? — перапыніў Будніка Касцюкевіч. — Што я?

— Я разумею, ён і без тваёй дапамогі знайшоў бы. Я казаў, але я не аўтарытэт...

— Замаўчы, — папрасіў высокі.

— Здаровы быў. Два гады цягнуў. Не! Піць лепш. А ён у адказ: «Сам пі», а потым мы не гаварылі, я яго амаль не бачыў. Ён розную дрэнь даставаў і калоўся. А ты малайчына, паважаю. Я твой тэлефон забыўся, а двор памятаю, пад'езд нават ведаю. Спачатку думаў, мо ты з'ехаў, а потым сказа-лі, жывеш. Хутка прыйдзем.

Яны спыніліся ў цесным двары, загруза-шча-

ным парожнімі скрынямі. У двары пахла мокрым дрэвам і цвіллю. Высокі дастаў грошы і даў Будніку.

— Ты свой. Старыя сябры не падвядуць,— ён паглядзеў на грошы.— Ты не хвалюйся, я хутка.

Высокі застаўся стаяць у незнаёмым двары ля дзвярэй, абабітых жалезам, асветленых слабой лямпачкай. На шэрым жалезе быў надпіс «Выхад». Ён падняў галаву і паглядзеў угару. На твар сыпаліся кроплі, неба было завешана халоднай смугой.

...Касцюкевіч прачнуўся на бруднай заплямленай канапе. Ён знаходзіўся між цяжкім забыццём і явай. У ранішнім святле, што напайняла пакой, цьмяна гарэла лямпачка, ад якой па столі плылі каляровыя хвалі. Піць! Ён цяжка падняўся і ледзь не ўпаў. Гарачыня рэзка змянялася холадам. Некаторы час ён сядзеў і глядзеў у падлогу. Ля яго ног, на выцёртым дыване, ляжаў Буднік. Рукі з худымі кашчавымі пальцамі ненатуральна заломваліся за галавой. Твар быў нерухомы, і на ім колка паблісквала рудая шчэць. Мокрая куртка ляжала побач. На сталё стаялі бутэлькі, адна ляжала ля ног. Касцюкевіч адчуў, што яго пачынае «круціць» ад выгляду парожніх шклянак і непрыбраных недапалкаў.

Ён асцярожна падняўся і, трымаючыся за сцяну з зашмальцаванымі шпалерамі, пасунуўся на кухню...

Касцюкевіч сядзеў на канапе і сціскаў далонямі скроні, перад вачамі плылі яркія плямы...

— Буднік! Буднік?! — Касцюкевіч нахіліўся і пачаў трэсці цела аднакласніка.

— Ты свой. Я маўчу,— Буднік адкрыў і закрыў вочы.— Ён сам... Ты ні пры чым...

Касцюкевіч падклаў пад галаву Будніку куртку і патушыў святло...

На вуліцы яму зрабілася лягчэй. Той, учарашні страх знік, яго змяніла пачуццё шкадавання да самога сябе. Парасон матляўся на руцэ, ён ішоў, абыходзячы калюгі.

Касцюкевіч прыпыніўся ля таксі з уключанымі падфарнікамі. Дворнікі працавалі, і праз холад шкла ён убачыў жанчыну, твар якой змываў дождж. У таксі апусцілася бакавое шкло.

— Вам куды? — з цікаўнасцю паглядзела на Касцюкевіча жанчына.

— Што?.. Не ведаю.

— Сядайце, — машына кранулася і паехала.

* * *

Ранішні горад нагадваў той, ранейшы, па якім ён, Касцюкевіч, гуляў з Клімам. І восеньскі дождж быў той жа, нязменны. Толькі кроплі барабанілі па цынкавых карнізах трывожна.

У ПЛОСКАСЦІ ШКЛА

Сваё імя, прозвішча, назву вуліцы і шмат іншых, нават даволі складаных слоў Віця вымаўляе даволі добра. Слова «алігафрэн» яму нічога не гаворыць, бо яго сэнс яму невядомы.

Двухпакаёўка на першым паверсе, у якой жыў Віця з бацькамі, выходзіць вокнамі на поўдзень. Але кватэра цёмная, бо амаль усутыч да вокнаў — шэрая складзеная з бетонных квадра-таў-пліт сцяна кааператыўнага дома. Панурасць і аднастайнасць сцяны парушае вузкая шэльда з

назвай вуліцы «Другая Авангардная». Белыя друкаваныя літары добра глядзяцца на ярка-сіняй эмалевай паверхні.

Сцяна кааператыўнага дома закрывае амаль увесь краявід. Толькі калі наблізіцца да акна, бачны невялікі кавалак вуліцы і кантэйнеры са смеццем. На брудных кантэйнерах дзяжураць нахабна-палахлівыя памыйныя каты.

Але Віцю дастаткова і гэтага аскетычнага краявіду. Ён нерухома і стоена сядзіць ля падваконня і пазірае то на сцяну з шылдай, то на аблезлыя ржавыя кантэйнеры, то на хіжых катой, якія нетаропка прагульваюцца вакол сметніка.

Ёсць дзіўны момант, які выклікае найбольшую цікаўнасць, — гэта надыход шарай гадзіны. Віця бачыць у шкле вуліцу з цёмнай стромай сцяны, адбітак пакоя і самога сябе. Адлюстраванні і краявід накладваюцца ў шкле адно на другое і суіснуюць у адным вымярэнні — у плоскасці шкла. Віця адыходзіць ад акна на некалькі крокаў і нерухомее. Блакітныя, як у лялькі, вочы раз-праз прыкрываюцца доўгімі веямі. На твары разгубленасць...

Калі знадворку цямнее, маці запальвае святло. Шкло адлюстроўвае да драбніцы знаёмы інтэр'ер пакоя і маўклівую, засяроджаную постаць трыццацігадовага Віці.

Засынае ён хутка — ледзь дакранаецца няголенай шчакой да падушкі. Сон у яго моцны і глыбокі. У сне на твары з'яўляецца спакой і задуменнасць. Віця не чуе, як заходзіць маці, як яна праўляе коўдру, колькі часу глядзіць на сына, прыбірае рэчы, тушыць святло і прычыняе дзверы.

Шторы і фортачка ніколі не закрываюцца.

Прачынаецца Віця ў адзін і той жа час і адра-

зу пачынае галіцца. Электрабрытва натужна гудзе, калі ён водзіць ёю па падбароддзі, шчоках і шыі. Шчэць, што адрастае за суткі, густая і жорсткая. Пасля таго, як твар робіцца гладкі, а брытва гарачая, Віця з апетытам снедае і займае месца ля акна.

Па вуліцы, паўз клятчастую сцяну, спяшаюцца ў школу дзеці. Віця прыціскаецца высокім ілбам да шкла і ўзмахамі рукі вітае іх. Дзеці смяюцца, круцяць ля скроні пальцамі, паказваюць языкі і заварочваюць за рог дома. Віця заціскае правы кулак, а левым грукае па падваконні.

Пасля таго як падлеткі імклівымі купкамі хаваюцца за домам, Віця супакойваецца і выбіраецца на вуліцу. У гарадку яго ведаюць усе, бо ён кожнаму дае «добры дзень». Калі яму адказваюць, ён звычайна спыняецца, выцягвае з кішэні розную драбязу і хваліцца.

Бывае, хто-небудзь кідае яму ў адказ «дэбіл» і прыспешвае хаду. Віця даганяе яго, заступае дарогу, глядзіць крыху вінавата ў вочы і кажа: «Я — Віця», пасля чаго працягвае свой рэй па пыльных вуліцах ранішняга гарадка.

Здаля Віця выдае на моцнага мужчыну гадоў на сорак, не надта спрытнага, але дужага і спакойнага. Ён з задавальненнем дапамагае рабочым прыбіраць кантэйнеры са смеццем. Смела, без рукавіц, хапае брудныя, заплямленыя памыямі скрыні і падае ў кузаў машыны. Мужчыны яго не праганяюць, бо Віця для іх — свой чалавек, дармавая дапамога. На сметніках і ў кантэйнерах Віця і знаходзіць рэчы, якія нясе дахаты. Ад гэтых знаходак звычайна сыходзіць кіслы і цяжкі смурод. Пах сметнікаў характэрны не толькі для Віці, але і для яго пакоя. Паветра, хоць форточка ўвесь дзень адчыненая, густое і цяжкае.

Раней на яго сварыліся, але пазбавіць заганнай звычкі не змаглі...

* * *

Віцю шанцуе — ён знаходзіць вялікі акварыум і адразу кідае працу, хапае акварыум, надзявае яго на плечы і спяшаецца дахаты.

Віця шыбуе праз увесь гарадок. Яго галава ў шкляной скрыні скульптурная і значная. Кучаравыя валасы прыліплі да высокага лба, з твару знікла звычайная млявасць.

Віця крочыць сярэдзінай вуліцы і ўчэпіста трымае за жалезныя канты цяжкі акварыум. Ён спяшаецца і не чуе, што кажуць праходжыя яму ўслед.

Акварыум амаль цалкам займае стол ля акна.

Віця доўга цягае слоікам ваду і супакойваецца, калі акварыум робіцца ўкрай поўны.

Акварыум бацькі не выкідваюць, бо занадта ён вялікі і цяжкі, ды і Віця не адыходзіць ад яго.

* * *

Ужо некалькі дзён у акварыуме плавае даволі ладны карась, якога Віця ўратаўвае ад чорнай траскучай патэльні. Карась млява варушыць плаўнікамі, а Віця зачаравана цікае за павольнымі рухамі залацістай рыбіны, за бліцамі, што ўспыхваюць на яе баках.

Дні праходзяць ў маўклівым сузіранні шкляной скрыні. Віця крышыць у ваду хлеб і пазірае, як рыбіна павольна ўздываецца да паверхні і ляніва хапае яго. Карась то тыцкаецца ў пясок і на дне застаюцца мяккія хвалістыя барозны, то абыякава вісіць у зеленкаватай тоўшчы вады і не

зважае на хлеб, што размяклымі сняжынкамі ападае на дно.

Карась спыняецца ля шкляной сцяны і нерухомее. Віця ўпіраецца падбароддзем у стол, і позірк яго спыняецца на круглых вачах рыбіны. Карасю надакучае нерухомасць, і ён імкліва зрываецца з месца. Вада робіцца каламутная, і мільгаюць павялічаныя шклом то пукатая галава, то цёмнае золата лускі, то рухавы плаўнік, то цёмны веер хваста...

— Стой! Стой! — просіць Віця, але рыба, захопленая сваім танцам, не чуе яго загадаў.

Раптоўна карась спыняецца каля дна, а Віцю ахоплівае жых, што яго рыба знікла.

Ён апускае ў акварыум рукі з тоўстымі растапыранымі пальцамі і абмацвае ваду. Карась спалохана б'ецца ў далоні, выскоквае над паверхняю. Віця супакойваецца, выцягвае рукі, расплёхвае цёплую ваду на падлогу і мокрымі рукамі пачынае крышыць хлеб.

— Рыба. У мяне рыба! — кажа Віця і радасна, крыху разгублена смяецца. — Я маю рыбу! — хваліцца ён дзецям, што з цікаўнасцю глядзяць на акно.

Віцю здаецца, што словы не пераконваюць, і тады ён апускае рукі ў акварыум, ловіць карася, моцна сціскае яго і, узбуджаны, падымае над галавой. Малыя бачаць толькі вялікую галаву з адкрытым ротам і хвост, які сутаргава тропецца і млява павісае. Кроплі бягуць па шкле і пакідаюць празрысты след.

— Вялікая! Карась! — дзеці, задаволеныя выглядам рыбы, бягуць у суседні дом.

— Карасік, — ціха гаворыць Віця і асцярожна кладзе рыбу ў ваду.

Карась апускаецца на дно, павольна перакульваецца на спіну і ўсплывае.

Віця пальцам піхае яго ўглыбіню, але карась упарта ўсплывае да паверхні, ледзь бачна падрыгвае плаўнікамі.

Віця не адыходзіць ад акварыума. Ён крышыць у ваду хлеб, трымае рыбіну ўглыбіні, падсоўвае ёй мокрыя крошкі... Карась пераварочваецца і ляжыць на паверхні.

Пад вечар рыбіна цвярдзее, золата лускі блякне, бакі ўздуваюцца. Яна, як драўляная, ляжыць на вадзе...

— Тсс! — шэпча Віця і прыкладае палец да вуснаў. — Карасік спіць. Ён заснуў.

Маці глядзіць на сына, ківае галавой і выходзіць з пакоя.

Віця ціха распранаецца і кладзецца ў ложка.

Уначы маці выцягвае з акварыума рыбу, якая пачала смярдзець, і праз фортачку выкідвае яе ў бок сметніка. У цемры чуюцца хіжыя крыкі катой і злоснае каўканне.

Віця прачынаецца як ніколі рана. На вуліцы шчыльны шэры туман. Відаць толькі край сцяны і вузкую сінюю шылду. Акварыум пусты. Віця будзіць бацькоў і паўтарае толькі адно слова: «Рыба? Ры-ба?» Бацькі палохаюцца, пачынаюць тлумачыць, што карась памёр, і абяцаюць купіць новага.

Віця ведае шмат розных, нават даволі складаных слоў — і цяпер перад кубам з зеленкаватай вадой ён паўтарае кароткае слова «памёр» і намагаецца зразумець яго сэнс.

ВОНКАВАЕ СВЯТЛО

У памяшканні цырульні два крэслы. У адным сядзіць дзяўчына год дваццаці пяці ў халаце са штучнага шоўку і фарбуе бэзавым лакам доўгія пазногці. Перад ёй ляжыць замежны каталог ■ каляровымі глянцавымі старонкамі. Яна паварочваецца да мяне, папраўляе далонню халат і паказвае на вольнае крэсла.

— Праходзьце і сядайце, — запрашае яна нізкім грудным голасам. У яе бэзавая знарок пабэрсаная хімічная прычоска, чорныя бровы і вялікія прыпухлыя вусны колеру пераспелай слівы.

— Вам зрабіць прычоску? — яна закідвае нагу на нагу і вострым наском невысокага чаравіка зачыняе дзверцы шкапчыка. Я ківаю галавой і адкідваю з вачэй доўгія валасы.

— Вы хочаце, каб я зрабіла вам прычоску? — яна, ацэньваючы, аглядае мяне. — То вам прыйдзеца крыху пачакаць.

— Мне ўсё адно, — кажу я і абводжу позірмам памяшканне салона.

Яна кідае на мяне кароткі позірк і рэзка адварочваецца.

— Тарэза! Тарэзачка! Замяні, калі ласка, а то мне няма як.

У невялікім памяшканні салона, запоўненага роўным белым святлом, блытаюцца і хістаюцца скразняком тонкі пах парфумы, тупы пах клею і алейнай фарбы.

Адхіляецца штора, і з суседняга памяшкання выходзіць высокая мажная жанчына год на со-

рак. На ёй белы шаўковы халат, з кішэні якога тырчаць нажніцы і металічная грабёнка з доўгім дзяржаннем, праз руку перакінута прасціна, складзеная ў некалькі столак. Жанчына нягучна ступае на тонкіх нізкіх абцасах да мяне. У яе ярка-карычневая, перафарбаваная валасы і маленькія падведзеныя вочы няпэўнага колеру. Яна трымае сябе вельмі ўпэўнена, адчуваючы сваю значнасць у гэтым невялікім салоне.

— Распранайцеся, — кажа яна і паказвае ў кут, дзе стаіць вешалка.

Распранаюся і вешаю сваю куртку побач са скураным паліто і ружовай курткай з вялікімі кішэнямі і бліскучымі кнопкамі.

— Сядайце.

Папраўляю валасы і сядаю ў свабоднае крэсла. Перада мной вялікае авальнае люстра ў раме, абцягнутай скуразамянляльнікам, у тон светлых сцен, пафарбаваных пад ружовы мармур. Паўкруглая парцаляная ракавіна з бліскучым кранам. На два бакі ад ракавіны на невысокіх шкапчыках пабліскае інструмент і разнастайны шклянны посуд з яркімі наліпкамі, у большасці замежнымі.

У люстры адбіваецца мая постаць і супрацьлеглае крэсла, перад якім вісіць такое ж люстра. Над адным са шкапчыкаў каляровыя здымкі мужчынскіх прычосак. На ўсіх здымках абыякава ветлівыя твары і робленыя рэкламныя ўсмішкі. Ва ўсіх гальштукі і чорныя бліскучыя валасы, у некаторых акуратныя бароды. Над другім шкапчыкам вісіць прэйскурант. Я чытаю слова «прэйскурант», адбітае ў супрацьлеглым люстры, потым у тым, што перада мной.

— Малады чалавек, галаву будзем мыць? — да мяне наблізілася адлюстраванне дагледжанай

цырульніцы з перакінутай праз руку прасціной. Яна паглядзела на медальён гадзінніка, потым на маё адлюстраванне.

— Можна, — адказваю ў люстра.

— Можна ці будзем?

— Будзем.

— Вы ў нашым салоне ўпершыню? Я не памыляюся? Зараз да нас мала хто заходзіць. Яшчэ толькі два тыдні як мы пасля рамонту. Бачыце, які зараз інтэр'ер, — у голасе цырульніцы задаволенасць.

— Адчуваю.

Яна з шумам распраўляе перакрухмаленую прасціну і абгортвае яе вакол маёй шыі. Галава пачынае існаваць асобна ад цела, схаванага ў белы каляны конус. З цікаўнасцю ўзіраюся ў свой твар. Думаю аб тым, што я сябе добра ведаю, і аб тым, што цяпер я не падобны да самога сябе.

Цырульніца пускае ваду, потым пераключае, і з металічнага распырсквальніка шуміць дожджык. Схіляюся да ракавіны і заплюшчваю вочы. Цёплыя струмені падаюць на патыліцу і бягуць па твары. Вада трапляе на шыю, я ўздрыгваю.

— Не круціце галавой, — разам з шумам вады чую голас. Цырульніца кладзе распырсквальнік у ракавіну і хуткімі спрактыкаванымі рухамі намывае валасы. Праз шум вады чую голас. Адкрываю рот, каб перапытаць. Мыльная вада трапляе на язык. Выплёўваю ў віруючы струмень. Разам з шумам вады даносяцца галасы, якія закручваюцца і прападаюць у адтуліне ракавіны. Вада спыняецца, і галаву абгортвае сурвэтка.

Адкрываю вочы. Разбэрсаныя валасы тырчаць у розныя бакі. Мой адбітак запырсканы мутнымі кроплямі. Цырульніца няспешна працірае люстра

вільготнай сурвэткай. Потым абмывае ружовую ракавіну і рукі. Я разглядаю фотаздымкі.

— Аля, а што ён даўно не наведваецца?

Яны працягваюць размову, пачатак якой я не чуў за шумам вады.

— Я дамовілася.

— На сёння?

— На вечар.

— А фарбавацца пачала да абеду. Дык ён зможа дапамагчы? — Тарэза паварочваецца і глядзіць на Алю.

— Я сказала, што ты вельмі прасіла.

— Пры чым тут я? Ты што, не ведаеш, як робяцца такія справы? Магла не казаць, што гэта для мяне.

— Якая розніца, калі зможа, то дастане.

— Табе ніякай розніцы, а я буду павінна, — Тарэза акуратна расклала інструмент, прыбрала сурвэтку, выцягнула з нагруднай кішэні грабёнку і пачала прычэсваць мне валасы.

— Тарэза, а ты ведаеш, у яго жонка і дзіця? — гучыць грудны голас за маёй спіной.

— Адкуль?

— А добры лак, зірні, — над крэслам з'яўляюцца рукі з доўгімі бэзавымі пазногцямі.

— Няблага. Ён прынёс?

— У гэтым нешта ёсць.

— А ты пайшла б за яго?

— Не трэба рабіць з гэтага праблему. Замуж я паспею.

— Паспееш... Ён, відаць, не прапануе? Усе яны аднолькавыя...

Аля не адказвае.

У люстры я сустракаюся позіркам з Тарэзай.

— Як будзем стрыгчыся? — грабёнка трапляе ў нагрудную кішэню.

- Акуратна.
- Шмат здымаць?
- Не вельмі.
- Разумею, што вы хочаце.

У руцэ з'яўляюцца нажніцы. Яны некалькі разоў ляскаюць у паветры, і валасы, падхопленыя грабёнкай, пачынаюць церушыцца на твар. Я закрываю вочы.

- Тарэза, ты яшчэ працуеш там?
- Працую. А што зробіш — дачка...
- І колькі атрымліваеш?
- Мала. Паўстаўкі.
- Мне б куды ўладкавацца.
- Не круціся, а выходзь замуж за афіцэра ці...
- Адзін раз ужо выйшла за інжынера.
- І не кажы...
- Тарэза! Відаць, непрыемна там працаваць? — нізкім голасам пытае Аля.
- Прыемнага мала.
- Я не змагла б.
- Чаму? Розніцы ніякай, і кліенты ніколі не крыўдуюць.

Адчуваю салодкі пах парфумы, рукаў халата казыча твар. Непрыемна.

- Там, відаць, трапляюцца і не зусім хворыя?
- Розныя.
- Можа, апошні раз. Заляцаюцца... — Аля смяецца нізкім грудным смехам.

Адкрываю на імгненне вочы. У люстры хістаецца бэзавы чуб. Аля ўстае з крэсла і, трымаючы рукі перад сабой, падыходзіць да маёй цырульніцы і кажа нешта на вуха.

- Табе жарцікі. Нафарбавалася і пабегла, — Тарэза смяецца прыглушаным смехам.

Аля паварочваецца і ідзе ў другое памяшканне:

— Так, я пастаўлю каву, хутка абед...

— У вас прыгожыя валасы, толькі злёгка непаслухмяныя. Зверху здымем крыху.

Нажніцы клацаюць. Зноў закрываю вочы.

— Вы, відаць, зашмат пакінулі?

— Што вы. Я раблю сучасную прычоску. Будзеце модным маладым чалавекам. Зноў прыйдзеце да мяне. Усе дзяўчаты...

— Не трэба, — перапыняю цырульніцу. — Мне не падабаюцца модныя прычоскі.

— Не круціце галавой. Я жанчына і ведаю, што вам патрэбна.

Яна прапускае мае словы, быццам недачула. Нажніцы і грабёнка раўняюць валасы. Тарэза абыходзіць вакол мяне. Яе вочы напалову прыкрыты падмаляванымі павекамі. Яна з розных бакоў аглядае маю галаву. У яе на твары прафесійная задаволенасць.

Нажніцы ўсунуты ў кішэню. Цырульніца старанна прычэсвае мае вільготныя валасы. Мой твар зрабіўся асіметрычны.

— Ведаеце, што я вам скажу? У мяне самой дачка, і таму я разумею, што ім даспадобы. Музыка, адзенне, прычоскі — разумеете, пра што я кажу?

Побач з маім адлюстраваннем фотаздымкі. Мая прычоска падобна да прычосак гэтых «бутафоры».

— Ну вось, выдатна пастрыглі, — нажніцы высока падразаюць скроні.

За шторай гучыць тэлефонны званок. Тарэза глядзіць на свой залаты медальён-гадзіннік.

— Прыгожа і сучасна. Вам падабаецца? — пы-

танне атрымліваецца сцвярджалым.— Нават лепш, чым я спадзявалася.

Уключаецца фен. Цырульніца шчоткай падкручвае і ўкладвае валасы.

Адпаведнасць з фотаздымкам поўная. Толькі валасы ў мяне не такія чорныя, а так — «рэкламны бутафор». Цырульніца бярэ квадратнае люстэрка і дэманструе мне патыліцу і скроні. Кладзе люстэрка і пэндзлем пачынае абмахваць шыю і твар.

— Хоць на спатканне. Задаволены? Хвілінку...

Тарэза падхоплівае брытву, спрытна шморгае па рэмені і папраўляе адну, потым другую скронь.

— А зараз адэкалон, і ўсё.

У руках цырульніцы з'яўляецца прыгожая бутэлька з залатымі лацінскімі літарамі.

— Пачакайце.

— Слухаю вас.

«Позна ты сабралася мяне слухаць»,— думаю я і гляджу на сваё адлюстраванне.

— Мне здаецца, што трэба яшчэ зняць.

— Незразумела, што зняць?

— Па ўсёй галаве. Зрабіць валасы карацейшыя.

— Навошта?

— Мне так хочацца. Я казаў, што мне не падабаюцца модныя прычоскі. Я хачу, каб усе валасы былі аднолькавай даўжыні. Разумеете — аднолькавай. Без «новых хваль».

— Я зрабіла...— у голасе разгубленасць.

— Я згодны. Зрабіць валасы, як былі, немагчыма, а карацейшымі можна.

Маўчанне. Некалькі імгненняў цырульніца вагаецца. Памалу нажніцы робяць валасы карацейшымі.

— Тарэзачка! — парушае напружаную цішыню грудны голас з-за шторы. — Ён пазваніў, што хутка будзе.

Я не гляджу на сваю прычоску. Я разглядаю адбіткі шклянога посуду ў вялікім авальным люстры. Павольна падымаю вочы: белая засмечаная прасціна ў ломкіх складках, шыя, цяжкаваты падбародак, сціснутыя вусны, цёмныя цвёрдыя вочы, зведзеныя да пераносся бровы, прычоскі як не было.

— Тарэза! Ён прынясе касеты для тваёй дачкі і ўсё астатняе. Ён хоча з ёй пазнаёміцца. Гэта я жартую. Разлічвацца будзеш сама.

— Прабачце, але гэта не тое. Давайце здымем усе валасы поўнасьцю.

— Тарэза! Ён яшчэ пытаў пра тваё здароўе. Ты што, заснула ці закахалася ў маладога чалавека? — прыглушаны смех.

— Вы што, здэкуецца? — дрыготкім голасам кажа Тарэза. — Я зрабіла вам прычоску, потым другую. Я не разумею, што вам патрэбна.

— Яны мне не да твару. Давайце здымем поўнасьцю.

— Тарэза, ён хутка прыйдзе, а ўвечары мы едзем на дачу — нарэшце прапанаваў. Я, зразумела, спачатку зрабіла выгляд... Тарэза!

Між штораў з'яўляецца постаць Алі з нафарбаваным тварам.

Машынка пакідае белую палосу на тым месцы, дзе быў прабор.

— Што ты робіш, Тарэза?!

— Не ведаю...

Адна палоса, другая. Праз мінуту мая галава робіцца светлая. Адразу заўважаецца загар на твары і вушы, раней схаваныя валасамі.

— Такія валасы...

— Валасы адрастуць, я не хвалююся.

Тарэза дакранаецца да свайго лба.

— Усё, малады чалавек.

Я маўкліва паглядаю на сваё аблічча. Цяпер я зусім не падобны да «рэкламных бутафораў». У тых, на здымках, чорныя густыя валасы.

— Вы забыліся? — кажу я і паварочваюся да цырульніцы. — Адэкалон.

Тарэза пакорліва бярэ бутэльку. Я заплюшчваю вочы і ў адэкалонным тумане чакаю, пакуль яна перастане націскаць на залаты распырсквальнік.

— Колькі з мяне за прычоску?

Каля прэйскуранта, здзіўленая, стаіць Аля.

Апранаюся і, яшчэ раз зірнуўшы ў вялікае авальнае люстра, аздобленае скуразамянляльнікам у тон маляванага мармуру сцен, выходжу з салона. На ганку сутыкаюся з мужчынам няпэўнага ўзросту, з моднай прычоскай і ў цёмных акулерах. У яго руках вялікая балонная сумка. Ён падымае на мяне галаву і саступае дарогу.

ЗМЕСТ

Гадзіннік за сцяной	5
Шлягер	15
Насланне	19
На вуліцы	25
Апошні сеанс	30
Разрэз будынка	36
Шэры матылёк	41
Доўг	49
Самакат	58
Снег у падарунак	65
«На доўгую памяць»	71
Ператварэнне	81
Швэдар	86
Зімні лес	96
У чаканні цягніка	100
Нагода	108
У плоскасці шкла	113
Вонкавае святло	119

Літаратурна-художественное издание

НАЕДИНЕ

Рассказы

Степан (Степаненко) Владимир Александрович

Минск, журнал «Молодость», на белорусском языке

Літаратурна-мастацкае выданне

САМ-НАСАМ

Апавяданні

Сцяпан (Сцепаненка) Уладзімір Аляксандравіч

Мінск, часопіс «Маладосць», на беларускай мове

Галоўны рэдактар **А. Грачанікаў.**
 Рэдактар **У. Саламаха.**
 Мастак **М. Анемпадзістаў.**
 Мастацкі рэдактар **В. Казлоў.**
 Тэхнічны рэдактар **Я. Важнік.**
 Карэктар **В. Башак.**

Адрас рэдакцыі: 220041, Мінск, Ленінскі праспект, 79.

Здадзена ў набор 12.01.90. Падпісана да друку 05.03.90. АТ 00022.
 Фармат 70×100^{1/32}. Друк высокі. Гарнітура школьная. Умоўн.
 фарбаадб. 5,53. Ум. друк. арк. 5,16. Ул.-выд. арк. 5,02. Тыраж
 2498 экз. Зак. 565. Цана 35 к.

Ордэна Працоўнага Чырвонага Сцяга друкарня выдавецтва ЦК
 КП Беларусі. Мінск, Ленінскі праспект, 79.



116

